

عبدالسلام

ابن عربی کا نظریہ وحدت الوجود

فلسفے کی طرح نظری تصوف میں بھی یہ بات ملے کرنا دشوار ہے کہ ابتداء کس مسئلہ سے کی جائے کیونکہ ہر مسئلہ دوسرے سے اس طرح وابستہ ہے کہ ایک کو دوسرے کے بغیر بیان کرنا مشکل ہے۔ اور اسی لیے کسی ایک خیال کی کمزوری پورے نظام کو کمزور بنادیتی ہے۔

فلسفہ اور تصوف میں امتیازی خصوصیات

فلسفہ اور تصوف دونوں کی ایک بات مشترک ہے کہ عقل و فکر کے اعتبار سے جو جتنا مضبوط ہے اتنا ہی عام کاروباری زندگی سے دور ہے اور جو عام کاروباری زندگی سے جتنا قریب ہے، اتنا ہی عقلی اور فکری طور پر کمزور۔ لیکن فلسفے کی اس خصوصیت نے فلسفیوں کو ایمان و یقین کی شاہراہ پر کھڑا کرنے کی وجہے تھیک و ارتیاب کی دلدل میں پھسادیا ہے۔ تصوف نے عقل کو رہنمای بانے کی وجہے وجدان اور باطنی احساس کی ہدایت قبول کر لی۔ اکشاف حقیقت میں قال سے زیادہ حال کو اہمیت دی اور اس طرح یقین و طہانیت حاصل کر لی۔ اب اگر تصوف کو محض استدلال کی روشنی میں دیکھا جائے تو یہ دیکھنے والے کا قصور ہے نہ کہ برتنے والے اور محض کرنے والے کا۔ اس معنوں میں میرا مقصود شیخ اکبر کے نظری تصوف کے بعض اصولی مسائل کو بے کم و کاست ان کی مجموعی حیثیت میں بیان کرنا ہے۔ میں نے اس سلسلے میں ابن عربی کے شارحین اور پیروؤں کی توضیحات و تشریحات سے حتی الوع اعتمان نہیں کیا، تاکہ ان کا شیخ کے خیالات سے اختلاط نہ ہو جائے اور اس طرح دوسروں کے معتقدات کی ذمہ داری

بھی شیخ پرند آجائے۔

شیخ اکبر نے اپنے مابعد الطبيعیاتی خیالات کو کسی فنی ترتیب کے ساتھ پیش نہیں کیا، حتیٰ کہ اساسی امور سے متعلق بھی ان کے خیالات ان کی کتابوں اور رسائل میں بکھرے ہوئے ہیں۔ انہیں جمع اور مرتب و منظم کرنا آسان کام نہیں ہے اور چونکہ وہ ایک دوسرے کے ساتھ بہت زیادہ لگتے ہوئے ہیں، اس لیے تکرار اور اعادے سے دامن چالینا بھی دشوار ہے۔ مجھے کوشش کے باوجود اس میں کامیابی نہیں ہوئی، خصوصاً اس لیے کہ میں نے تفصیل و توضیح کی وجاء بہت اجمال اور اختصار سے کام لیا ہے۔ اور صرف اصولی امور کی حد تک اپنے آپ کو محدود رکھا ہے۔ ترتیب اور نظم میں جو خرابیاں بھی نظر آیں، وہ میری کوتاہیاں ہیں، شیخ "پران کی ذمہ داری نہیں ہے۔

فلسفہ کے دو بنیادی مسئلے

اس سے پہلے کہ وحدت الوجود کا مفہوم، اس کے مبادی کی تشریع اور اس کے تحت شیخ "کی کائنات سے متعلق اصولی توجیہ بیان کی جائے۔ بہتر ہو گا کہ ہم یہ معین کر لیں کہ شیخ کے نزدیک علم کی حدود کیا ہیں اور اشیائے معلومہ اور علم میں کیا رشتہ ہے۔ اس بحث کی اہمیت، عقل و حواس کا تجزیہ اور اس کے نتائج کا استخراج بہت زیادہ قدیم نہیں ہے۔ یہ مغربی فلاسفیوں کی وقت نظر کا نتیجہ ہے۔ ہم کسی فلسفیانہ نظام کی صحیح نوعیت معین کرنے کے لیے ضروری ہے کہ ہم علم و معلوم کے تعلق کا پتا لگائیں۔ کیونکہ کسی فلسفیانہ نظام کی تصوریت اور واقفیت کا دار و مدار اسی فیصلے پر ہے۔ علاوہ ازیں اس حیثیت سے بھی فلسفے میں اس مسئلے کی نوعیت بنیادی ہے۔

دوسرا ہم مسئلہ جو تقریباً پہلے فیصلے ہی کا نتیجہ ہے، یہ ہے کہ شیخ کے نزدیک کسی چیز کے واقعی اور نفس الامری ہونے کے کیا معنی ہیں؟ اسے بیان کیے بغیر ان کے نظام کی تشریع حقیقتاً ناتمام رہے گی۔ ان دونوں چیزوں کے معین ہو جانے سے یہ پتا لگانا بھی آسان ہو

جائے گا کہ فلسفے کی حالیہ تقسیم کے اعتبار سے این عربی کی تشریح وجود کس قسم کے نظام فلسفے سے متعلق رکھتی ہے۔

علم و معلوم

اشیاء، ان کی کیفیات، کیمیات اور احوال کے ہونے نہ ہونے سے متعلق ہمارے علم و احساس کے فیصلے کی اہمیت سے انکار کی گنجائش نہیں ہے، ہم معلومات و اشیاء پر یا ان کی صفات و احوال پر وجود و عدم کا جو حکم بھی لگاتے ہیں، اس کی بنیاد ہی علم اور احساس ہے۔ جہاں تک روزمرہ کی سمجھ بو جھ کا تعلق ہے، نہایت سیدھی ہات ہے، لیکن عام سمجھ بو جھ کا حکم یقیناً بہت دور رس تنائج کا حامل ہے۔ اس حکم نے کائنات کو کیا سے کیا بنا دیا ہے؟ عام سمجھ بو جھ کے اس فیصلے نے ایسا اہم دقيق اور بنیادی سوال پیدا کر دیا ہے جس کا شفی بخش اور دل لگتا ہوا جواب فلسفے سے باہی ادعائے ترقی آج تک نہیں بن پڑا ہے۔

آیا ہمارے حواس کے مدرکات و معلومات کا ہمارے ذہن سے علاوہ کوئی وجود ہے یعنی کیا اشیاء اور ان کی صفات ہمارے علم اور احساس سے علاوہ کوئی مستقل وجود رکھتی ہیں کہ ان کا احساس و ادراک کیا جائے یا نہ کیا جائے، وہ ہر حال میں موجود ہیں؟ کیا ان کی یہی موجودگی ہمارے احساس و ادراک کا متعلق و معروف ہے؟ کیا ان کا خارجی وجود اصل ہے اور احساس و ادراک اس کے تابع؟ یا اس کے بخلاف ہمارے احساس و ادراک سے الگ ان کا کوئی وجود نہیں ہے؟ ہمارا احساس اور ادراک کرنا ہی ان کا موجود ہونا ہے یعنی ہمارے احساسات و ادراکات اصل ہیں اور اشیاء اور ان کی صفات تابع؟ علاوہ ازیں اگر اشیاء کا کوئی خارجی وجود ہے بھی تو کیا ہمیں ان کا تجربہ اور علم ہے؟ اور کیا ہم ان سے متعلق یقیناً یا اثباتاً کوئی حکم لگا سکتے ہیں، جب کہ جس وجود اور ہستی سے ہم واقف ہیں، وہ وہی ہستی اور وجود ہے جو ہمارے احساس اور ادراک کے تحت ہمارے ذہن میں ہے؟ مزید برآں اگر چیزوں کی ہستی کو براو راست تجربے سے اخذ کیا جائے تو کیا خود ہمارا بھی کوئی خارجی وجود ہے۔ یعنی ذہن سے

ماوراء کسی ایکی حقیقت کا وجود ہے جو ادراک یا احساس کرتی ہے یا فقط احساسات اور ادراکات ہیں؟ ادراک کرنے والا احساس کرنے والا کون ہے؟ یہ احساسات اور ادراکات کس چیز کے ہیں اور کہاں ہیں؟ کیا ہم خود اس ذہن سے بھی واقف ہیں، درآں حال یہ کہ براہ راست جس چیز کا تجربہ ہے، وہ صرف احساسات، اور ادراکات ہیں اور بس؟

مذکورہ سوالات کی کسی ایک شیخ کو بھی قطعیت کے ساتھ متعین کرنے کی کوشش خود ایک مستقل فلسفہ ہے اور ایسا فلسفہ جس تک صحیح معنی میں پہنچ جانا ہنوز انسان کی موجودہ عقول سے بالاتر ہے۔ ہاں اس کی دونوں شقتوں کا مالہ و مانعیہ بیان کیا جاتا ہے۔ مگر اس کے لیے مستقل کتاب کی ضرورت ہے۔ بہت سے نظاہمائے فلسفہ اس سوال کی شقتوں کی بنا پر وجود میں آئے ہیں۔ میں اس سلسلہ میں صرف شیخ کے نقطۂ نظر کے بیان پر اکتفا کروں گا۔

شیخ کا نقطۂ نظر مذکورہ بالاسوالات کے متعلق (تصویرِ خدا)

شیخ کے خیالات پر نظر ڈالنے سے معلوم ہوتا ہے کہ ان کے نزدیک ہمارے احساسات اور ادراکات کے علاوہ اور ہمارے ذہن کے خارج فقط ایک مجہول الکہ ازلی ابدی حقیقت کا وجود ہے۔ یہ حقیقت خود ہماری، ہمارے احساسات اور ادراک کی، اور ہماری تمام قوتوں کی بنیاد ہے۔ یہ (وقت) کوئی خفتہ اور انفعائی حقیقت نہیں ہے، بلکہ بیدار اور زندہ، باشعور اور فعال حقیقت ہے۔ اظہار اس کی ذات کا انتقال ہے۔ پوری کائنات میں یہ حقیقت پھیلی ہوئی ہے۔ اس کا ظہور اور اظہار اس کی خواہش کا نتیجہ ہے۔ اس حقیقت کے ظاہر ہونے اور ابھرنے کے ساتھ ہی اس کی تمام مضمر صلاحیتیں اور امکانات ظاہر ہو جاتے ہیں۔

(ا) صلاحیتیں اور امکانات کی خفتہ اور انفعائی شے سے متعلق نہیں اس لیے خود بھی انفعائی، خفتہ اور بے شعور نہیں کہ اس حقیقت میں مضمر اور بے ہوئے رہیں۔

(ب) ان میں ابھرنے اور ظاہر ہونے کی خواہش موجود ہے۔

(ج) ظہور سے پہلے ان امکانات میں نہ حصر ہے نہ ترتیب، مگر ظہور کے بعد ان میں

ترتیب بھی آجائی ہے اور حصر بھی۔

(د) - پہ امکانات حقیقت کے ہیں اور اس لیے اس میں ہیں۔ حقیقت کا ظہور ان امکانات کا ظہور ہے اور چونکہ اس حقیقت کے علاوہ کسی شے کی ہستی نہیں ہے، اس لیے ان امکانات کے ظہور کا مقام بھی وہی حقیقت ہے، اسی حقیقت کے امکانات ظاہرہ کا نام کائنات اور عالم ہے۔

علم اور معلوم کا تعلق

شیخ کے نزدیک اشیاء یا معلومات اصل ہیں اور علم تابع۔ علم کو معلوم کے مطابق ہونا چاہیے نہ کہ معلوم کو علم کے۔ علم کی واقعیت معلوم کی واقعیت پر موقوف ہے نہ کہ اس کے بر عکس۔ حواس کا ادراک حقیقی ہے۔ حواس اشیاء کا ادراک کرتے ہیں۔ یہ ادراک حقیقی اور واقع کے مطابق ہوتا ہے۔ (فتوات مکیہ ۲: ۲۲۸) لیکن عام حالات میں حواس اشیاء کے ظاہر اور ان کی صورت ہی کا ادراک کرتے ہیں اور اپنی ذاتی حیثیت میں اشیاء کی اصل حقیقت کے ادراک سے قاصر رہتے ہیں۔ سائنس حقیقت کے راستے میں کیسے مانع ہے؟ حقیقت کے ادراک کے لیے ضروری ہے کہ اپنے اس تعلق کو جواشیاء کی صورتوں اور ان کے ظاہر کے ساتھ ہے قطع کر لیا جائے، کیونکہ حقیقت کو محسوس کرنے میں حائل اور مانع اشیاء کا ظہور اور خاص خاص صورتوں سے متشکل ہونا نہیں بلکہ اپنے آپ کو انہیں تک محدود کر لینا اور فقط انہیں سے وابستہ ہو جانا ہے۔ اگر اس محدودیت اور وابستگی سے دامن بچالیا جائے اور اشیاء کے باطن اور ان کی حقیقت سے تعلق پیدا کر لیا جائے اس طرح کہ حقیقت کو حقیقت کی آنکھوں سے دیکھا جائے تو اشیاء اپنی حقیقت سمیت محسوس ہوں گی اور صور اور ظاہر کے ڈانڈے اصل حقیقت سے مل جائیں گے۔ یہ علم مکمل بھی ہو گا اور معلوم کے تمام گوئشوں کو محیط بھی، ایسے علم میں کی بیشی کی گنجائش نہیں، کیونکہ یہ علم باری تعالیٰ کے علم سے ماخوذ ہے اور علم باری مکمل اور محیط ہے۔ اس میں کی بیشی ممکن نہیں۔ (ایضاً، ۱: ۲۵، ۲: ۱۸۱)

جبکہ اصل حقیقت کے چانے کا تعلق ہے، شیخ کہتے ہیں کہ اسے دیکھا اور محسوس کیا جاسکتا ہے، لیکن یہ علمِ مکمل اور ذات کو محیط نہیں ہو سکتا، کیونکہ تمجید اور احاطے کے لیے معلوم کو محدود ہونا چاہیے اور حقیقت نہ محدود ہے، نہ ہو سکتی ہے۔ (کتاب المقصود نص وہم و رسالت العجب: ۱۳-۱۴) عرفانِ حقیقت کے لیے استدلال و فکرنا کارہ مغض پیں، ان سے حقیقت کا اور اک نہیں کیا جاسکتا۔ یہ ثابت کرنے میں شیخ نے فکر کی نفیاتی تحلیل سے کام لیا ہے۔ وہ کہتے ہیں کہ اشیاء کے اور اک کے لیے ذہن میں اشیاء کے مشابہات اور امثال کا ہونا ضروری ہے۔ ہمیں اصل اشیاء کی بجائے ان کے مشابہات اور امثال کا اور اک ہوتا ہے اور کیونکہ حقیقت کے ساتھ نہ کوئی چیز مثابہ ہے اور نہ کوئی اس کی مثل، اس لیے اس کے اور اک کے لیے یہ طریقہ بالکل بیکار ہے۔ فرماتے ہیں:

”ادراک کرنے والے شخص کے لیے کسی شے کا اور اک کبھی ممکن نہیں الایہ کہ اس شے کا کوئی مثل اس (کے ذہن) میں پہلے سے موجود ہو۔ اگر یہ نہ ہو تو یقیناً وہ نہ تو اس کا اور اک کر سکتا ہے اور نہ اسے پہچان سکتا ہے۔ تو جب وہ نہیں پہچانتا بجز اس کے اس (کے ذہن) میں اس شے کا مثل ہو جس کو وہ جانتا چاہتا ہے۔ وہ نہیں جانتا مگر شے کے مشابہ اور ہم شکل کو اور پاری سمجھا نہ کسی شے کے مشابہ ہے اور نہ اس (کے ذہن) میں اس کے مثل کوئی شے ہے، لہذا اس کو کبھی نہیں جانا جاسکتا۔“ (فتحاتِ کمیہ، ۱: ۱۸)

استدلالی اور فکری علم اگر بکار آمد ہے تو حقیقت کی کسی خاص ظہوری حیثیت کے اور اس کے کسی زخم کے چانے کی حد تک۔ (فتحاتِ کمیہ، ۱: ۱۸)

واقعیت اور غیر واقعیت

شیخ کی یہ محبول اللہ حقیقت اپنی ہستی میں نہ تو کسی خیال کرنے والے کے خیال کے تابع ہے، بلکہ اور اک کرنے والے کے اور اک کی۔ اس کے برخلاف خیال اور اور اک خود اس کے تابع ہیں۔ یہ خود وجود ہے جونہ کسی دوسرے وجود پر موقوف ہے، نہ کسی دوسرے

وجود کا معلوم۔ یہ اصلی اور حقیقی وجود ہے، دوسرے موجودات کا حقیقی ہونا اس پر موقوف ہے۔ ذات باری سے مراد یہی وجود ہے۔ ذات باری کی صلاحیتیں اور امکانات جن میں اس کا ظہور ہوتا ہے، علم باری میں ظہور سے پہلے ثابت ہیں۔ علم باری میں یہ امکانات کا علمی وجود ہے جو اس کی ذات اور اس کے علم دونوں سے اپنی ذات میں موڑ ہے۔ ان کا یہ ثبوت یعنی ذات کا وجود ہے۔ اور ذات کا وجود یعنی ان کا ثبوت ہے۔ چونکہ ذات کے علاوہ کسی چیز کا حقیقی اور وجود ہے، لہذا ان کے امکاناتِ ثابتہ کا ظہور بھی ذات میں ہے۔ (فتواتِ مکیہ، ۳:۵۲، ۵۷، ۱۹۶۰ء) ظہور کے معنی ہیں، ان امکانات کا مصور، ممتاز اور مرتب و محدود ہونا، گویا ذات اپنی ایک حیثیت سے دوسری حیثیت میں تبدیل ہوتی ہے یا دوسرے لفظوں میں امکاناتِ ثابتہ اپنی ثبوتی حیثیت سے وجودی حیثیت میں آ جاتے ہیں۔ جسم چیزیں جو جسم نہیں، جسم ہو جاتی ہیں۔

ہماری نفسی قتوں میں ”خیال“ ایک ایسی قوت ہے جس میں چیزیں مستحیل اور متبدل ہوتی ہیں اور غیرجسم چیزیں جسمیت اختیار کر لیتی ہیں۔ ذات باری کی اس خاص حیثیت کو جس میں اشیاء کا ظہور ہوتا ہے، اور مرتبہ ثبوت سے اشیاء مرتبہ وجود میں منتقل ہوتی ہیں، خیال سے مشاہدہ ہے۔ لکھتے ہیں:

”حقائق میں تغیر و تبدل نہیں ہوتا اور خیال کی حقیقت ہے، ہر حال میں بدلتے رہنا اور ہر صورت میں ظاہر ہونا۔“ (فتواتِ مکیہ، ۲:۳۱۳)

شیخ اس خیال کو ”خیالِ متفصل“ سے تعبیر کرتے ہیں۔ خیالِ متفصل ایک ذاتی حیثیت ہے اور ایسا ظرف ہے، جو ہر قسم کے معانی اور احوال کو قبول کرتا ہے۔ (خیالِ متفصل) اور انہیں جسم کر دیتا ہے۔ اس کے مقابلے میں خیال کی ایک دوسری قسم ہے، جسے شیخ ”خیالِ متفصل“ کہتے ہیں، خیال کی یہ قسمِ متحیلات کے تابع ہے، اس کے حصول کے معنی صورِ متحیله کا حصول ہے، چنانچہ لکھا ہے:

”خیال متصل اور خیال منفصل میں فرق یہ ہے کہ متصل صور متحیله کے جاتے رہنے سے چاتا رہتا ہے اور منفصل (باری تعالیٰ کی) ذاتی حیثیت ہے جو ہمیشہ معانی اور ارواح کو قبول کرتی رہتی ہے۔ انہیں ان کی خصوصیات کے ساتھ مجسم کرتی ہے اور بس ”(فوحات مکیہ، ۳۱۱:۲)

بہر حال صور اور ظواہر کا یا دوسرے لفظوں میں کائنات کا ظرف وجود ذات باری کی مذکورہ حیثیت ہے، جسے ہم خیال باری کا نام دے سکتے ہیں۔ اس ظرف میں اشیاء کا وجود بھی خیالی اور محکی ہے۔ اس سلسلے میں کہتے ہیں۔

”ذات حق کے علاوہ ہر چیز ایک بدلتے رہنے والا خیال ہے اور زائل ہوتا رہنے والا سایہ ہے۔ چنانچہ نہ تو دنیوی اور آخری دنوں کا درمیانی (برزخی) وجود اور نہ کوئی روح اور نفس اور نہ اللہ یعنی حق کے علاوہ کوئی چیز کسی ایک حال پر باقی رہتی ہے بلکہ مسلسل و متواتر ایک صورت سے دوسری صورت کی طرف بدلتی رہتی ہے اور اسی کو خیال کہتے ہیں۔“

(فوحات مکیہ، ۳۱۳:۱)

شیخ کے نزدیک نفس الامری اور واقعی ثبوت کی بھی دو صورتیں ہیں۔ ان میں سے آخری ذات باری کے علم و خیال پر موقوف ہے۔ درجہ نفس الامر حق تعالیٰ کی ہے۔ پہلی صورت خود اصل ہے اور کسی خیال و علم پر موقوف نہیں۔ جہاں تک اعراض کا تعلق ہے، ان کی کوئی مستقل حیثیت نہیں ہے۔ یہ اپنی ذات میں معدوم ہیں، ان کی ہستی فقط یہ ہے کہ معروضات یا جواہر موجودہ کی نسبتیں اور اضافتیں ہیں۔ ان کے موجود ہونے کے متعلق جواہر کا موجودہ ہونا ہے اور بس۔ (فوحات مکیہ، ۹۹:۳)

خیال باری میں اشیاء کے موجودہ ہونے کے لیے ضروری ہے کہ ان کا علم باری میں ثبوت ہو۔ علم باری میں جس طرح کا ثبوت ہوگا، اسی طرح کا خیال باری میں وجود ہوگا۔ چنانچہ باری تعالیٰ کے علم میں جن چیزوں کا ذاتی ثبوت نہیں ہے، ان کا خیال باری میں ظہور اور

وجود نہیں ہو سکتا۔ اسی چیزیں جو خیالی باری اور علم باری میں نہ ہوں معدوم، باطل اور غیر واقعی ہیں۔ اگرچہ کسی دوسرے امکان یا موجود (ذات باری کے علاوہ) کے خیال و اعتقاد کے تحت ان کا ثبوت وجود ہو، چونکہ ان کے اعیان کا ثبوت نہیں، لہذا وہ بہر حال باطل اور غیر واقعی ہی رہیں گی۔ کیونکہ وہ محض حکم اور صورتیں ہیں، ان کے لیے کوئی وجودی شے نہیں، جن سے وہ قائم رہ سکیں۔ اسے یوں بیان کیا ہے۔

باطل، کفر اور جبل کا انجام اضلال اور زوال ہے، کیونکہ یہ ایسے حکم ہیں جن کا وجود کوئی عین نہیں ہے، یہ ایسے علم ہیں جن کے حکم کا ظہور ہے اور جن کی صورتیں معلوم ہیں۔ چنانچہ یہ حکم اور یہ صورتیں امور وجود یہ کو چاہتی ہیں، تاکہ ان سے قائم ہوں، لیکن چونکہ نہیں پاسکتیں لہذا مضلال اور معدوم ہو جاتی ہیں۔ (فتاویٰ حاتِ مکیہ، ۳۱۸:۳)

وحدت وجود کے معنی

کائنات اور ذات باری سے متعلق اہنِ عربی کے تصورات اور معتقدات پر غور کرنے سے معلوم ہوتا ہے کہ ان کے نزدیک واقع میں صرف ذات باری کا وجود اصلی اور ذاتی ہے۔ اس کے علاوہ کسی چیز کی ہستی اصلی اور ذاتی نہیں ہے۔ باقی تمام چیزیں اس معنی میں موجود ہیں کہ وہ ذات باری کی ہستی کے آثار و پرتو ہیں۔ ذات باری کی ہستی کے علاوہ ان کی اپنی کوئی ہستی نہیں ہے، ان کی رائے یہ ہے:

”یہاں صرف دو چیزیں ہیں حق اور خلق۔۔۔ خلق اپنی ذات اور عین کے اعتبار سے کثرت میں واحد ہے اور حق اپنی ذات و عین کے اعتبار سے ایسی واحد ذات ہے جس کے اسماء اور نسبتیں کشیر ہیں۔“ (فتاویٰ حاتِ مکیہ، ۵۳۵:۳)

باری تعالیٰ کائنات کا موجود ہے۔ مگر ایجاد کا مطلب یہ نہیں ہے کہ اس نے ہستی اور وجود کو کائنات کی اصلی اور ذاتی صفت بنادیا ہے جس سے ایجاد کے بعد واقع میں ایک ہستی سے دو ہستیاں ہو گئی ہوں۔ ایک کائنات کی ہستی جو باری تعالیٰ کی عطا کی ہوئی اور ایجاد کی

ہوئی ہے اور دوسری خود باری تعالیٰ کی ہستی جو نہ کسی کی ایجاد کی۔ ہوئی ہے نہ عطا کی ہوئی۔ لکھتے وقت میری انگلیوں کی حرکت، قلم میں حرکت پیدا کر دیتی ہے۔ اس مثال میں حرکت انگلیوں اور قلم دونوں کی حقیقی صفت ہے۔ فرق اتنا ہے کہ قلم کی حرکت بالواسطہ ہے اور انگلیوں کے اعصاب کی حرکت بلاواسطہ اور براہ راست۔ مگر کائنات کے وجود کو باری تعالیٰ کے وجود سے ایسی نسبت نہیں ہے کہ وجود دونوں کی حقیقی صفت ہو! باری تعالیٰ کی براہ راست اور کائنات کی بواسطہ۔ اس کے برخلاف کائنات کو ہست بنا نے کا مطلب یہ ہے کہ باری تعالیٰ خاص طرح سے موجود ہے اور اس کا یہ خاص طرح کا وجود بعینہ کائنات کا وجود ہے۔ مگر اس طرح کہ ذات باری نہ تو عین ہے کائنات کی نہ تحد ہے کائنات کے ساتھ۔ نہ حال ہے کائنات میں اور نہ محل ہے کائنات کا۔ ذات باری کے مقابلے میں کائنات کی اپنی کوئی ہستی نہیں ہے۔ کائنات ذاتی حیثیت میں نہیں ہے اور باری تعالیٰ ہست۔ اس قسم کی ہستی اور وجود کی مثال میں، گوناً قصہ ہی صحیح، فوقيت کے وجود کو پیش کیا جاسکتا ہے۔ فوقيت کی ہستی کے معنی اتنے ہیں کہ کوئی خاص جسم دوسری چیزوں کے اعتبار سے ایک خاص وضع میں موجود ہے۔ یعنی دوسری چیزیں اس سے نیچے ہیں۔ جسم کا یہ خاص طرح کا وجود بعینہ فوقيت کا وجود ہے۔ جسم کے اس طرح کے وجود سے علاحدہ ہو کر فوقيت کی ہستی کے کوئی معنی نہیں (نحواتِ مکیہ، ۵-۳۲، ۳۰۹-۳۵۹، ۳۵۵:۳)۔

واقع میں اگر وجود ذات باری کے ساتھ خاص ہے اور اس کے علاوہ کسی دوسری چیز کی اپنی صفت نہیں ہے تو یہ بھی ماننا پڑے گا کہ کائنات کی جتنی وجودی صفات اور احوال ہیں، ان کی ہستی کے معنی بھی ہیں کہ ذات باری ایک خاص طرح موجود ہے اور یہ خالی طرح اس کا موجود ہونا بھی ان صفات اور احوال کا موجود ہونا ہے۔ ورنہ نہ تو وجود کی وحدت قائم رہ سکتی ہے، نہ وجود باری کے ساتھ خاص ہو سکتا ہے۔ اس میں کائنات کی صفات کی کوئی تخصیص نہیں۔ بلکہ خود ذات باری کی صفات کا بھی اپنا وجود نہیں ہو سکتا۔ ان کے موجود ہونے کے معنی

بھی صرف ذات کا موجود ہونا ہے۔ شیخ نے اپنی فکر کے اس لازمی تجھے کو تسلیم کر لیا ہے وہ قائل ہیں کہ حقیقی موجود تنہ اذتی باری ہے۔ صفات ذات کے اعتبارات اور نسبتیں ہیں۔ ذات باری سے علیحدہ ان کی اپنی کوئی ہستی نہیں۔

شیخ کو کائنات کی ہستی سے انکار نہیں۔ البتہ وہ اسے ذاتی اور اصلی نہیں تسلیم کرتے۔ ان کے نزدیک کائنات ہمیں جس طرح حسوس ہوتی ہے۔ واقع میں وہ اسی طرح ہے۔ اس میں کسی قسم کا دھوکا اور فریب نہیں، نہ کائنات کے متعلق ہمارے حواس کا علم کسی دھوکے یا التباس پر مبنی ہے۔ بلکہ ہمارے حواس کے ادراکات واقعی اور حقیقی ہیں۔ اگر کہیں ہمارے یہ ادراکات خلاف واقع یا ملتبس ہو جاتے ہیں تو اس کی وجہ حواس کی اپنی ناالمیت نہیں ہوتی بلکہ خارجی اسباب و عوامل انہیں محلی یا خلاف واقع ہنا دیتے ہیں۔ (فتوحات مکیہ: ۶۲۸، نیز الکبریت الاحر من خصر الفتوحات للعرانی، باب ۹)

ذاتی باری میں حسیثیوں کا اعتبار

کائنات اور اس کے اوصاف و احوال کی واقعیت تسلیم کر کے شیخ نے کائنات کی ذات باری سے جو توجیہ کی ہے اس میں ان عام مسلمات کو پیش نظر رکھا ہے کہ کائنات اور ذات باری دو ممتاز شخصیتیں ہیں۔ باری تعالیٰ خالق ہے اور کائنات مخلوق۔ کائنات اپنی ہستی اور بقا دونوں کے لیے باری تعالیٰ کی محتاج ہے اور باری تعالیٰ کائنات سے بے نیاز اور غنی، ظاہر ہے وحدت وجود میں کر ایسا نظام جس میں ان عام کا بھی لحاظ ہو جو خارجی مسلمات بنیادوں پر مرتب نہیں کیا جا سکتا۔ اس کی اساس تصوری اور مجرد امور ہی ہو سکتے ہیں۔ چنانچہ شیخ نے بھی ذات باری میں جوان کے نظام کا نقطہ آغاز ہے، خالص تصوری اور مجرد اعتبارات تسلیم کیے ہیں اور انہی سے کائنات اور ذات باری کی تشریع کی ہے۔

باری تعالیٰ کے اسماء و صفات

ذات باری سے بہت سے مختلف آثار و افعال سرزد ہوتے ہیں۔ ان کیثر اور مختلف

آثار و افعال کے سرزد ہونے سے ذات کی حیثیتیں بھی کثیر اور مختلف ہو جاتی ہیں۔ مثلاً خلق کے اعتبار سے اس کی حیثیت خالق کی ہے، پرورش کے اعتبار سے پروردگار کی، وعلیٰ حدا القياس۔ ذات باری کی ان حیثیتوں کو جوان افعال و آثار کے اعتبار سے اسے حاصل ہیں، پاری تعالیٰ کے اسماء و صفات کہا جاتا ہے۔ ان اسماء و صفات کی ہستی کے معنی یہ ہیں کہ ذات ایک خاص طرح سے موجود ہے۔ یعنی اس کا وجود اس نوعیت کا ہے کہ اس سے خاص خاص اعمال سرزد ہوتے ہیں یا ہورہے ہیں۔ اگر ذات باری کی اس خاص نوعیت سے قطع نظر کر لی جائے تو اسماء و صفات کی ہستی کا کوئی مفہوم نہیں رہ جاتا۔ یہ اپنی ذاتی حیثیت میں محض نسبتیں اور اضافتیں ہیں جن کا وہنی مفہوم ہیں، مگر خارجی اور عینی وجود نہیں ہے۔ ہاں ذات باری کی اپنی خاص نوعیت سامنے رکھی جائے تو ان کی خارجی اور عینی ہستی ہے اور یہ یعنیہ ذات باری کی اپنی ہستی ہے۔ ذات باری ازاں اور ابداً یکساں موجود ہے۔ اس کا موجود ہونا اور واقعی ہونا اس کی صفات اور اسماء کا موجود ہونا اور واقعی ہونا ہے۔ (۷) (التوحاد مکیہ، ۱۸۱-۱۸۲)

ذاتِ باری کاظہور

ہر چیز کی خارجی اور عینی ہستی کے لیے ضروری ہے کہ اس میں خاص اور شخصی اوصاف پائے جائیں۔ اوصاف سے خالی ہو کر کوئی چیز خارجی عالم میں موجود نہیں ہو سکتی۔ مجرد صورتیں عقل کے اختیارات اور استنباطات ہیں جن کی ذات کے باہر کوئی گنجائش نہیں۔ اشیاء کے اوصاف اور ان کی باہم گر اضافتیں اور نسبتیں ہی اشیاء میں تعین اور امتیاز پیدا کرتی ہیں اور تعین اور امتیاز کے بغیر کسی چیز کا عالم خارجی میں ظہور ممکن نہیں ہے۔ کیا عالم خارجی میں کسی ایسے انسان کا پایا جانا کوئی معنی رکھتا ہے جونہ عالم ہو اور نہ بے علم، نہ کاتب ہو، نہ غیر کاتب، کھڑا، بیٹھا، لیٹا کچھ نہ ہو، نہ خفتہ ہونہ بیدار، نہ اس جگہ ہونہ اُس جگہ، نہ اس وقت ہونہ اُس وقت۔ غرض یہ کہ جتنے ثابت اور منفی احوال و اوصاف ہو سکتے ہیں، وہ ان سب سے بالکل مura ہو؟

اوصاف و احوال کے ثابت اور موجود ہونے کے معنی صرف اتنے ہیں کہ موصوف کی ہستی اس نوعیت کی ہے کہ اس سے خاص خاص افعال اور خاص خاص آثار ظاہر ہو رہے ہیں۔ موصوف کو کسی خاص اثر یا فعل کے ساتھ جو خصوصی قطعی اور نسبت ہے، اسے وصف کہتے ہیں۔ چنانچہ اوصاف کے ظہور کے لیے ان آثار و افعال کا ظہور ضروری ہے، جن کی بنا پر ذات کو موصوف کہا جاتا ہے۔ کسی ذات کے عالم خارجی میں موجود ہونے کے معنی اس کے آثار و افعال کا ظاہر ہونا ہے۔ بلکہ ذات کا ظاہر ہونا یعنی اس کے آثار و افعال کا ظاہر ہونا ہے۔

شیع کے نزدیک ذات باری کے ساتھ بھی جب تک ان آثار کا لحاظ نہ کیا جائے جن کا وہ مصدر و منبع ہے، اس وقت تک اس کا ظاہر ہونا ممکن نہیں۔ ان صادر ہونے والے آثار و افعال کے اعتبار سے جو نسبتیں اور تعلقات اسے حاصل ہوتے ہیں، وہی اس کے امتیازات و تعریفات ہیں۔ یہ تعریفات ہاہدگر متاز ہیں۔ ذات کو جو نسبت کسی خاص اثر کے اعتبار سے حاصل ہے، وہ اس نسبت سے الگ ہے جو ذات کو کسی دوسرے اثر کے اعتبار سے حاصل ہے۔ مثلاً مخلوق کے اعتبار سے ذات باری کو ایک خاص نسبت حاصل ہے جو خلق یا آفرینش کہلاتی ہے۔ معلومات کے اعتبار سے ایک دوسری نسبت حاصل ہے جسے علم و دانش سے تعبیر کیا جاتا ہے۔ یہ دونوں جیشیتیں ہاہدگر متاز ہیں اور متعین ہیں۔ ذات باری کا ظہور ان یہی تعریفات کے ضمن میں ہوتا ہے اور یہ تعریفات اس سے پیدا ہونے والے آثار و افعال کے تحت حاصل ہوتے ہیں۔ خلاصہ یہ کہ ذات باری کا ظہور اس کے خارجی آثار کے ظہور کے ضمن میں ہوتا ہے۔

اگر تمام خارجی افعال و آثار سے یا یوں کہیے کہ تمام تعریفات و صفات سے ذات باری کو معافرض کر لیا جائے اور فعلیتوں کی بجائے محض استعدادوں کا لحاظ کیا جائے، تو ذات غیب مطلق ہو جائے گی اور اس کا خارجی وجود ناممکن ہو گا۔ مثلاً ایسا زید جونہ کھڑا ہے نہ بیٹھا، نہ عالم ہے نہ بے علم، نہ اس جگہ ہے اور نہ اس جگہ، غرض یہ کہ ان تمام صفتow سے خالی جن

سے وہ ایک ساتھ یا بطور تقابل موصوف ہو سکتا ہے، اور ان کی وجہ سے ان سب اوصاف کی صرف استعداد ہی استعداد ہے تو وہ ایسا زیر ہے جو خارجی ڈنیا سے بالکل مادر ہے۔ اس کے عالم خارجی میں ظاہر ہونے کے لیے ان اوصاف میں سے کچھ صفتون کا موجود ہونا ناگزیر ہے۔

آثار اور صفات دونوں کی ہستی اتنی ہے کہ ذات باری موجود ہے اور اس کا وجود خاص نوعیت کا ہے، ذات باری کے وجود سے پا اس کی خاص نوعیت سے قطع نظر کر لی جائے تو یہ نسبت محسوس رہ جاتی ہے جس طرح زید کے وجود سے علاحدہ قیام، تعود، علم اور کتابت بے ہستی ہیں۔ اصل اور حقیقی وجود صرف ذات کا ہے اور وجود کی خاص نوعیت بھی اصلی وجود سے الگ کچھ نہیں۔ بلکہ بعینہ وجود ہی ہے۔

ابن عربی کے وحدت وجود کی اساس

ابن عربی نے وحدت وجود کی جو شریعہ کی ہے، اس کا آغاز ایک مجہول الکائنہ مجہوم حقیقت سے ہوتا ہے۔ یہ حقیقت ازلی اور ابدی ہے اور پوری کائنات کی روح۔ جس طرح ایک کلی اور عام مفہوم تمام جزئیات اور شخصی افراد میں پھیلا ہوتا ہے، اسی طرح یہ حقیقت بھی پوری کائنات میں پھیلی ہوتی ہے۔ اس میں کسی فہم کی شخصیت اور کسی فہم کا تعین نہیں۔ حتیٰ کہ خود ابہام کی قید سے بھی بری ہے۔ ہر طرح کے صفات اور افعال سے منزہ ہے۔ حتیٰ کہ اذیستہ اور ابدیت بھی اس کی حقیقت سے خارج ہیں۔ غرض یہ کہ اس میں نہ کوئی ثابت صفت ہے اور نہ کوئی منقی۔ اس کی نہ کسی طرح تعبیر کی جاسکتی ہے اور نہ اس کے لیے کوئی عنوان مقرر کیا جاسکتا ہے۔ یہی حقیقت ذات کا مرتبہ ہے۔ اس میں ذات فقط ذات ہے اور کچھ نہیں۔ یہ پس الامری اور واقعی حقیقت ہے۔ ذات باری سے جو اس توجیہہ کی بنیاد ہے، یہی حقیقت صراحت ہے۔ ابن عربی نے اس حقیقت سے پوری کائنات کی تشریع کی ہے۔ یہ مرتبہ غیر محدود اعتباروں اور حیثیتوں کا حامل ہے۔ میں ان میں سے چند اصولی حیثیتوں کو بیان کروں گا جو

کائنات کی عام اشتراک کے لیے ضروری ہیں۔

مرتبہ غیب مطلق یا غیب الغیب

یہ بیان کیا جا چکا ہے کہ ذات باری ظہور کے اعتبار سے بہت سے مختلف تعینات کی حامل ہے اور بہت سی صفات سے موصوف ہے۔ پہلی تعینات اور صفات اس کی ذات سے خارج ہیں۔ اگر باری تعالیٰ کی ذات اور حقیقت تعینات اور صفات ہی ہوں تو انہیں صفات، تعینات یا اسماء کہنے کے کوئی معنی نہیں۔ مثلاً انسانیت نہ تو زید کی صفت ہے، نہ اس کا خارجی اثر، بلکہ اس کی حقیقت میں شامل ہے۔ اگر انسانیت کو زید کے علاوہ فرض کر لیا جائے تو زید کی حقیقت اور ذات ختم ہو جائے گی۔ عالم ہونا، کاتب ہونا، نیک ہونا، بد ہونا، خوش خلقی، بد خلقی، خوبصورتی، بدصورتی اور اس قسم کے دوسرے اوصاف اس کی صفات اور تعینات ہیں، انہیں زید کی حقیقت اور ذات میں دخل نہیں ہے۔ زید کی ذات میں مخفی اس کی صلاحیتوں کا اعتبار ہے، اس کے فعلیتوں کا لحاظ نہیں، چنانچہ اگر اس سے اس کی کوئی خاص صفت جاتی رہے اور اس کی جگہ اس سے بالکل متفاہ صفت لے لے، مثلاً وہ نیک کی بجائے بد ہو جائے۔ اس کی خوش خلقی بد خلقی میں تبدیل ہو جائے، بعض امراض اسے خوبصورت سے بدصورت بنادیں تو نہیں کہا جائے گا کہ اب زید نہیں رہا اور کوئی نئی چیز اس کے بجائے دنیا میں موجود ہو گئی، بلکہ وہ اب بھی زید ہے جیسا کہ پہلے تھا۔ اگر یہ صفات اس کی ذات میں شامل ہوئیں تو ہمیں یقیناً مانتا پڑتا ہے کہ زید کی ذات میں انقلاب آ گیا۔ لہذا پڑسلیم کرنا پڑے گا کہ اس کی ذات میں صلاحیتیں ہی صلاحیتیں ہیں جو متفاہ صورتوں میں ظاہر ہو سکتی ہیں۔ ذات میں کسی شے کی صلاحیت پائے جانے کا مطلب یہ ہے کہ ذات میں وہ شے نہیں پائی جا رہی ہے لیکن پائی جاسکتی ہے۔ ذات میں کوئی ایسا مائع نہیں ہے جو اسے اس شے کے ساتھ متصف ہونے سے روک رہا ہو۔ بنابریں اگر صلاحیتیں عدی مفہوم ہیں تو پڑسلیم کرنا پڑے گا کہ مفرضہ صورت میں زید ذات کے اعتبار سے نہ عالم ہے نہ کاتب، نہ نیک ہے، نہ بد، خوش خلق ہے نہ بد خلق، خوبصورت ہے نہ بد

صورت، بلکہ وہ اپنی ذات کے اعتبار سے ان سب صفتیں سے عاری ہے۔ اور یہ حق ہے کہ جب وہ اس دُنیا میں پایا جائے گا تو ان میں سے کچھ صفتیں سے تو ضرور متصف ہو گا۔

ذات باری تعالیٰ بھی، بہت سی صفات سے موصوف ہے یا دوسرے لفظوں میں بہت سے اماء کا مگی ہے۔ لہذا وہ بھی اپنی ذاتی حیثیت میں تمام تعینات سے منزہ اور تمام صفات سے معراہ ہے۔ ذات کا یہ مرتبہ گودہ ایک عقی تجربہ بھی، مگر یہ ہر قسم کے وجودی اور ثبوتی صفات سے بری اور پاک حتیٰ کہ اس مرتبے میں ذات کے لیے خود وجود بھی ثابت نہیں۔ آئندہ آئے گا کہ وجود کا ثبوت خود بھی ایک تعین ہے۔ شیخ اکبر کے الفاظ ہیں:

ذات کا بطن اور غیر بحق تعالیٰ کی ذات ہے، بخلاف کسی قسم کا تعین نہ ہونے کے۔ (کتاب الاجوبۃ عن المسائل المخصوصۃ یہ سوال ۲۵) ذات کا یہ مرتبہ چونکہ تمام تعینات اور صفات کا محل ہے، اس لیے ذات ان سب سے مقدم اور اعلیٰ ہے۔ تعینات اور صفات کے مدارج اس مرتبے سے مؤخر اور ادنیٰ ہیں۔ اسی وجہ سے تعینات اور صفات کو تجزیلات بھی کہا جاتا ہے۔ ان تجزیلات میں مقدم اور مؤخر ہونے کے اعتبار سے مدارج ہیں۔

ذکورہ بالا تو ٹھیک سے ظاہر ہو جاتا ہے کہ ذات کا یہ مرتبہ ذات کی ایسی حیثیت ہے جس کی تعبیر کسی طرح ممکن نہیں کیوںکہ ہر تعبیر اور ہر عنوان خود ایک قسم کا تعین ہے۔ ہر تعبیر اور ہر عنوان کے لیے ضروری ہے کہ اصل ذات میں اس خصوصیت کا لحاظ کیا جائے جس کی بنیاد پر اس کی یہ خاص تعبیر کی گئی ہے، اور یہ خاص عنوان مقرر کیا گیا ہے۔ بے شک ایسی صورت میں ذات مطلق ہونے کی بجائے مقید ہو جاتی ہے لیکن افہام و تفہیم کی ضرورتیں مجبور کرتی ہیں کہ کوئی نہ کوئی عنوان مان کر ذات مطلق کی تعبیر کی جائے۔ ہر حال بعض وجوہ تعبیر کی بنا پر اسے غیب مطلق اور غیب الغیب سے تعبیر کیا جاتا ہے۔

پہلا مرتبہ۔۔۔ الوہی ذات اور محض ذات ہے جو ہر قسم کی نسبتوں اور تجلیات (ظہوروں) سے مقدس ہے۔ اسے اس کے بعض عبادات کی بناء پر غیب مطلق اور غیب الغیب

سے تعبیر کیا جاتا ہے۔ (رسالہ مراتب الوجود)

- ذات کا یہ مرتبہ ہر قسم کے علم و ادراک کی گرفت سے مادر ہے، کیونکہ کسی شے کے معلوم اور مدرک ہونے کے لیے ضروری ہے کہ وہ کچھ خاص صفتوں سے موصوف ہو اور اس طرح اس کا وجود یا ظہور ضروری ہے اور ظہور کے لیے تعینات ناگزیر ہیں۔ ذات کے علم کے معنی متعین ذات کا علم ہے اور مرتبے میں ذات ہر قسم کے تعینات اور صفات سے بری ہے۔

مرتبہ احادیث یا وجود مطلق (تجلی اول، جمع الجم الحقالق)

باری تعالیٰ کی بہم ذات کا سب سے پہلا تنزلی تعین اس کے وجود کا ثبوت ہے۔ جب تک ذات میں وجود کا لحاظ ہو، اس کے لیے کوئی دوسرا وجودی تعین ثابت نہیں ہو سکتا۔ وجودی تعینات کا ثبوت ذات کے موجود ہونے پر موقوف ہے۔ اس مرتبے میں صرف وجود کا لحاظ ہے۔ وجود کے علاوہ جتنی صفات ہیں، ذات ان سب سے عاری اور بخود ہے۔ محض اتنے اعتبار سے یہ مرتبہ پہلے مرتبہ سے فروٹ اور ادنیٰ ہے۔ پہلا درج ابہام محض ہے مگر اس میں ایک گونہ انجلہ اور ظہور ہے۔ یہ انجلہ اور ظہور ذات کا ہے اور صرف ذات کے لیے ہے۔ اس درجے میں کسی دوسرے تعین کا لحاظ نہیں۔ ذات کے اس مرتبے میں کوئی دوسری چیز موجود نہیں ”کان اللہ ولیس معشی“ یعنی اللہ ہے اور اس کے ساتھ کوئی شے نہیں، اس تنزل کی تعبیر ہے۔ یہ ذات وجود محض ہے اور ہر مساوا سے بے نیاز اور غنی۔ اس مرتبے کو تجلی اول، مرتبہ احادیث اور وجود مطلق سے تعبیر کیا جاتا ہے۔ فرمایا:

”مراتب وجود میں دوسرا مرتبہ تنزلات ذات کا پہلا تنزل ہے جسے تجلی اول، احادیث اور وجود مطلق کہا جاتا ہے۔۔۔ حقیقتاً یہ بھی محض ذات ہے مگر پہلے مرتبے سے فروٹ ہے کہ اس میں ذات کے لیے وجود متعین ہے۔ تجلی غنائی اذل کا ذات سے تعلق اس کی طرف وجودی نسبت کے اعتبار سے ہے۔ معلوم ہونا چاہیے کہ یہ تجلی بطون اور ظہور میں رابطہ کی حیثیت رکھتی ہے۔“ (رسالہ مراتب الوجود)

اس مرتبے میں ذات احادیث اور یکتاں سے محض اپنے وجود کے لحاظ سے موصوف ہے۔ اس مرتبے میں ذات کو کسی ممتاز کرنے والے تعلق اور اضافت کی ضرورت نہیں ہے۔ اس مرتبے کی اپنی حیثیت بھی کسی امتیاز اور فرق کی نہیں ہے۔ یہ درجہ وجود محض کا ہے۔ وجود محض کے علاوہ عدم محض ہے، لہذا جب کوئی دوسرا شے ہے ہی نہیں تو پھر کسی امتیاز دینے والے اور فرق کرنے والے تعلق اور اضافت کی ضرورت نہیں ہے۔ وجود محض کے علاوہ عدم محض ہے، لہذا جب کوئی دوسرا شے ہے ہی نہیں تو پھر کسی امتیاز دینے والے اور فرق کرنے والے تعلق اور اضافت کی ضرورت نہیں ہے۔ اس مرتبے کی اپنی حیثیت بھی امتیاز اور فرق کی نہیں ہے۔ یہ درجہ خالص وجود کا ہے، خالص وجود کے علاوہ خالص عدم ہے۔ جب کوئی دوسرا شے ہے ہی نہیں تو امتیاز کر دینے والے اور فرق پیدا کرنے والے تعلق کی ضرورت بھی نہیں۔ ذات کا یہ لحاظ کہ اس کے ساتھ کوئی دوسرا چیز موجود نہیں ہے، اس تعبیر کا نشانہ ہے۔ اس درجے میں ذات کی تمام صفتیں، تمام خصوصیتیں اور ہر قسم کی اضافتیں معدوم اور فاہیں۔ تمام حقائقوں کے ظہور کا دار و مدار اس موجود حقیقت پر ہے، چنانچہ اس درجے کو جمع الجم اور حقیقت الحقائق بھی کہتے ہیں۔ ذات کے ظہور اور بطن میں یہ درجہ رابطے کی شان رکھتا ہے کیونکہ جیسا کہ بیان ہو چکا ہے، ذات باری سے جتنے افعال اور آثار سرزد ہوتے ہیں، ان میں ذات کی ہستی کا لحاظ ہونا شرط ہے۔ اس کی تشریح کرتے ہوئے لکھتے ہیں:

”چلی ذات کی فقط ذات کے لیے ہے۔ یہ احادیث کی حیثیت ہے جس میں نہ کوئی صفت ہے، نہ اسم۔ کیونکہ ذات جو وجود محض ہے، اس کی وحدت (ہر چیز سے) بے نیاز ہے۔ بحیثیت موجود وجود کے علاوہ عدم مطلق ہی ہے۔ عدم مطلق لاشے محض ہے۔ لہذا احادیث میں کسی وحدت اور تعلق کی ضرورت نہیں ہے، جس کی وجہ سے وہ کسی دوسرا شے سے ممتاز ہو کیونکہ اس کے علاوہ کوئی دوسرا شے ہے ہی نہیں۔ (کتاب الاجوبہ، سوال ۵۸)

شیخ نے ایک دوسرے مقام پر بھی اسی مرتبے کے سلسلے میں بیان کیا ہے۔

” وجود کی حقیقت اگر یوں لحاظ کی جائے کہ اس کے ساتھ کوئی شے نہیں، تو لوگ اسے مرتبہ احادیث کہتے ہیں۔ اس میں ہر قسم کے اسماء و صفات فنا ہو جاتے ہیں۔ اسے جمع الجم اور حقیقت الحقائق بھی کہا جاتا ہے۔“ (رسالت الاحدیۃ)

یہ بیان ہو چکا ہے کہ علم کے لیے ذات کو اوصاف اور تعینات سے موصوف اور متعین ہونا چاہیے۔ خود صفت وجود بھی اس وقت تک متعین نہیں ہو سکتی جب تک وہ خاص خاص اوصاف و تعینات کے ضمن میں نہ پائی جائے۔ مرتبہ احادیث ذات کا ایسا لحاظ ہے جس میں وجود کے علاوہ کوئی تعین کے ضمن میں نہ پائی جائے۔ مرتبہ احادیث ذات کا ایسا لحاظ ہے جس میں وجود کے علاوہ کوئی تعین اور وصف معتبر نہیں ہے، لہذا یہ لحاظ بھی علم کا معروض اور متعلق نہیں ہو سکتا۔ جیسا کہ لکھتے ہیں:

” معلوم ہونا چاہیے کہ حق تعالیٰ پر اس کے مقام احادیث میں کوئی اطلاع نہیں پا سکتا۔ ہاں، اس کے مقام و احادیث میں اسے اسماء و صفات کے ذریعے سے جانا جاسکتا ہے۔“
(رسالت الاحدیۃ)

مرتبہ وحدت اور تعین علمی (واحدیت)

موجود ہونے کے بعد ذات باری کا ایک دوسرے مرتبے میں تنزل ہوتا ہے۔ یہ مرتبہ وحدت یا واحدیت ہے۔ وحدت اگرچہ ذات باری کی صفت ہے، تاہم ذات صرف اور وجود مطلق کے ساتھ اس صفت کا تعلق نہیں، وحدت سے متعلق کے لیے دوسری چیزوں کا تصور ضروری ہے۔ کوئی شے واحد اس وقت ہو سکتی ہے جب دوسری چیزیں ہوں اور وہ ان سب میں الگ یا نزالی ہو۔ چنانچہ وحدت سے موصوف ہونے کے لیے ایسی چیزوں کا تصور ضروری ہے، جن کے اعتبار سے ذات میں امتیاز اور فرق پیدا ہو۔ امتیاز اور فرق کو جانے کے لیے علم سے موصوف ہونا ضروری ہے۔ اس طرح ذات کے لیے علمی تعین حاصل ہو جاتا ہے، یہ علمی تعین ذات کا ہے، ذات کے لیے ہے اور خود ذات میں ہے۔ ذات کا علم ان تمام صلاحیتوں اور

امکانات کے علم کو شامل ہے جو ذات میں نہیں۔ اس علم سے معلومات اور ذات میں امتیاز اور فرق ہو جاتا ہے۔ یہ امتیاز حقیقی اور عینی نہیں ہے، کیونکہ ان صلاحیتوں اور امکانات کا وجود یعنیہ ذات کا وجود ہے۔ بلکہ عینی امتیاز ہے، جو ذات کے واحد اور نرالی ہونے کے لیے کافی ہے۔ ذاتی باری کے وجود کا واجب اور ضروری ہونا اور تمام اشیا کے لیے مبدأ اور علت ہونا اس تعین کے تحت ہے۔ فرمایا:

”حق تعالیٰ کا واحد ہونا، مبدأ ہونا اور علت ہونا اور ایجادی اور فعلی عقل ہونا وغیرہ حق تعالیٰ کے تعین پر موقوف ہیں۔ باری تعالیٰ کے تعینات میں سب سے پہلا تعین ذاتی علم کا انتساب ہے۔ لیکن ذات کا مساوا سے امتیاز نہیں ہے حقیقی نہیں۔ حق تعالیٰ کی وحدت اس کے وجود کا واجب ہونا، اس کا مبدأ ہونا، اس وقت سمجھے جاسکتے ہیں، جب ذات کے عالم ہونے کا لحاظ ہو۔ خصوصاً یہ لحاظ کہ وہ بذاته اپنی ذات کا عالم ہے اور اس علم کا ظرف بھی، اس کی ذات ہے۔ حق تعالیٰ کا عالم ذات ہونا ایسی نسبت ہے جو ہر شے کے علم کو شامل ہے۔“ (کتاب المخصوص، بحث اول)

ممکنات کے اعیان کا ظہور اور ذات کے فاعل اور منفعل ہونے کی حیثیت دونوں ذات کے اس تنزل سے تعلق رکھتے ہیں۔

”دوسرا تجھی (ظہور) وہی ہے جس کے ذریعے سے ممکنات کے اعیانِ ثابتہ کا ظہور ہوتا ہے۔ یہ ذات باری کے شون (کیفیات) ہیں جو ذات کے لیے ثابت ہیں اور یہ ذات کے عامل ہونے اور قابل ہونے کے لحاظ سے پہلا تعین ہے۔“ (کتاب الاجزاء، سوال

(۵۸)

حق تعالیٰ کی ان کے لحاظ سے تجھی، احادیث سے وحدت کی طرف تنزل ہے، یہ تنزل اسماء و صفات سے تعلق رکھنے کی وجہ سے ثابت ہوتا ہے۔

مرتبہ اسماء و صفات یا مقام جمع (کائنات)

ہم دیکھے چکے ہیں کہ ذات باری کا علمی تعین اس کے مرتبہ وجود کے بعد ہے۔ اشیاء کا مبدأ اور عملت ہوتا ذات کے اس لحاظ پر موصوف ہے کیونکہ خلق اور ایجاد کے لیے یہ ضروری ہے کہ جن چیزوں کو خلق یا ایجاد کیا جائے ان کا علم ہو۔ اس علمی تعین کے بعد ذات باری میں اسماء و صفات کا درجہ ہے۔ اس میں ذات اپنی تمام خصوصیتوں کے ساتھ ہے۔ یہ خصوصیتیں ذات کو اس کے افعال و آثار کی بنیاد پر حاصل ہوتی ہیں۔ ان افعال و آثار کا نام کائنات ہے۔ ذات کی یہ ایسی ہستی ہے جس کے ساتھ تمام چیزیں، کلیات اور جزئیات سب موجود ہیں۔ یہ درجہ ذات کا ایسا تنزل ہے جس میں اس کے ساتھ کائنات کا بھی اعتبار ہے۔ اس درجے کو مقام جمع سے تعبیر کیا جاتا ہے کیونکہ اس میں ذات کے ساتھ کلیہ و جزئیہ جمع ہیں۔ اسے مرتبہ اسماء و صفات اس لیے کہا جاتا ہے کہ اس میں ذات کے ساتھ صفات بھی ہیں۔

”اگر (حقیقت وجود کا) اشیا کے ساتھ لحاظ کیا جائے، تو اگر اس کے ساتھ ہر قسم کی کلیات و جزئیات معتبر ہیں جو اس کے لیے لازم ہیں تو اس کا نام اسماء و صفات ہے۔ یہ الوہیت کا درجہ ہے اور مقام جمع ہے۔“ (رسالت الاصدیۃ)

ذات باری میں اس کی الوہیت کا لحاظ کر لینے کے بعد اس کی تعبیر لفظ اللہ سے کی جاتی ہے۔ الوہیت سے ذات باری کا ایسا مرتبہ مراد ہے جس میں اس کے ساتھ اس کے تمام اسماء و صفات اپنی فعلی اور نظری حریثت میں ماخوذ ہیں۔ یعنی ذات باری کو ان تمام افعال و آثار کے ساتھ جن پر اس کے اسماء و صفات مشتمل ہیں اور ان تمام افعالات اور تاثرات کے ساتھ جنمیں اس کے اسماء چاہتے ہیں، اللہ کہا جاتا ہے۔ گویا اللہ ذات باری کا جامع اور شامل اسم ہے۔ ملاحظہ ہو:

”تحقیق یہ ہے کہ اللہ ایک کلی مرتبے کی تعبیر ہے جسے الوہیت کہتے ہیں۔ یہ تمام مظہری، امکانی، افعاعی اسمائے الہیہ عالیہ کو حاوی ہے۔“ (فصول الحکم، فضیلۃ الحکمة الیاسیۃ فی

(الحکمة الیاسیۃ)

ذات باری اپنی ذاتی حیثیت میں واجب ہے۔ یعنی اس کا موجود نہ ہونا محال اور ناممکن ہے۔ کسی وقت بھی اس کی اپنی حیثیت میں اس پر کسی قسم کا عدم طاری نہیں ہو سکتا۔ ”وہ الا ان کما کان ہے۔ اسی طرح تھی اور اسی طرح رہے گی۔ ازاً ابدًا یکساں، بل تغیر و تبدل، ایجاد عالم یا ظہور سے پہلے بھی اور بعد بھی۔“ (فتوات مکیہ، ۱: ۱۳۲)

مگر اس کی ظہوری حیثیت ممکن ہے، یعنی ارادے اور مشیت سے قطع نظر کر کے اس کا ظہور ہو سکتا ہے کہ ہو اور ہو سکتا ہے کہ نہ ہو۔ وجہ یہ ہے کہ ذات کے ظاہر ہونے کا مقام یا مظہر ممکنات ہیں اور ممکنات کا اپنی حیثیت میں وجود و عدم برابر ہے۔ مظہر کے ممکن ہونے کے لیے لازم ہے کہ اس میں ظاہر ہونے والی چیز ظاہر ہونے کے اعتبار سے ممکن ہو اور خود ظہور بھی ممکن ہے کیونکہ ظہور و ظاہر دونوں مظہر کے تابع ہیں۔ اس کی وضاحت یوں کرتے ہیں:

”اوْ مُمْكِنٌ أَنْ يَكُونَ إِنْ يَقْرَأَهُ الْجَنَّاتُ وَمَنْ يَقْرَأَهُ فَإِنَّمَا يَقْرَأُ مُؤْمِنَاتٍ“ اور ممکن اس کی (یعنی حق تعالیٰ) وجہ سے واجب الوجود ہے، کیونکہ وہ حق تعالیٰ کا مظہر ہے اور وہ حق کے توسط سے ظاہر ہے اور ممکنات کے اعیان اس ظاہر کی وجہ سے چھپ گئے ہیں، چنانچہ یہ ظہور اور ظاہر امکان سے موصوف ہیں اور یہ مظہر کے اعیان یعنی ممکن کا حکم ہے۔ ممکن کا واجب الوجود میں مندرج ہونا عین کے اعتبار سے اور واجب الوجود کا ممکن میں اندرج حکماً ہے۔“ (فتوات مکیہ، ۲: ۵۶)

باری تعالیٰ کے اسماء و صفات

باری تعالیٰ کی ذات اپنے تمام اسماء و صفات سے بے نیاز ہے۔ اس کے اسماء و صفات کا تعین اس کی ذات کا تقاضا نہیں ہے بلکہ ممکنات کے اپنے احکام اور ان کی اپنی مختلف حیثیتیں ذات باری کی صفات کو چاہتی ہیں اور یہی احکام اور حیثیتیں صفات باری کو متعین کرتی ہیں۔ مثلاً ممکنات کا مخلوق ہونا، باری تعالیٰ کے خالق ہونے کو اور ان کا پروردہ ہونا، اس کی پروردگاری کو چاہتا ہے بلکہ متعین کرتا ہے۔ ممکنات کی یہ مختلف اور غیر محدود حیثیتیں ان کی

وہ خاص صورتیں ہیں جو (علمی حیثیت میں) ذات باری میں ثابت ہیں۔ لکھتے ہیں:

”اللہ تعالیٰ کے لیے اسماءِ حسنی ثابت ہیں، یہ الہی حیثیتیں ہیں۔ جنہیں ممکنات کے احکامِ متعین کرتے ہیں اور چاہتے ہیں۔ احکامِ ممکنات وہی صورتیں ہیں جو موجود حق میں ظاہر ہیں، چنانچہ الہی حیثیت ذات، صفات اور افعال سب کا نام ہے۔“ (فتحاتِ مکیہ ۱۹۶:۳)

اسماء و صفات اپنے معانی اور مفہوم کو واقعی حقائق بنانا چاہتے ہیں اور اپنے آپ کو نفس الامری واقعات کی صورت میں ظاہر کرنا چاہتے ہیں۔ ان اسماء و صفات کے معانی کی حقیقتیں اور ان کے ظواہر اور صور کا نام ہی عالم ہے۔ ان صفات کی بالغفل اور بالقصہ دونوں حیثیتیں عالم کے بالغفل اور بالقصہ ہونے کی وجہ سے ہیں۔ یعنی عالم کی خاص خاص صلاحیتیں ذات باری میں خاص خاص صفات کی صلاحیتوں کو چاہتی ہیں اور عالم کی خاص خاص حیثیتوں کا موجود ہو جانا خاص خاص صفات کے موجود ہو جانے کو چاہتا ہے۔ فصوص میں لکھتے ہیں:

”اسماءِ الہی عین مسکی ہیں--- اور وہ اپنی حقیقتیں کو چاہتے ہیں۔ ان اسماء کی مطلوبہ حقیقتیں عالم کے سوا کچھ نہیں ہیں۔ الوہیت (معبدیت) والوہ (عبد) کی طلبگار ہے اور ربوبیت (پروردش) مربوب کی۔ اسماء کے اعیان کا ثبوت عالم ہی کے توسط ہے، موجود کے اعتبار سے بھی اور صلاحیت کے اعتبار سے بھی اور حق تعالیٰ ذات کے اعتبار سے عالموں سے بے نیاز ہے اور حقیقت ربویت اور اس سے اتساف ذات کے علاوہ اور کچھ نہیں۔ (فصوص الحکم، فصل کلمہ قلبیہ فی حکمة شعبیہ)

جب باری تعالیٰ کے اسماء و صفات خود اس کی ذات کا مطالبہ نہیں، بلکہ ممکنات اور ان کی خاص خاص صلاحیتیں اور صلاحیتوں کے اپنے خاص مطالبے باری تعالیٰ میں اسماء و صفات کے مقتضی ہیں اور ان اسماء و صفات کا خارجی ظہور ان ممکنات اور ممکنات کی اپنی مخصوص صلاحیتوں کا ظہور ہے تو گویا باری تعالیٰ کے اسماء و صفات خود ممکنات اور ان کی صلاحیتوں کے

خزانے ہیں۔ جن میں اشیاء اور ان کے امکانات محفوظ ہیں۔ ان خزانوں کے کھلتے اور ظاہر ہوتے ہی ممکنات اپنی اپنی استعدادوں کے ساتھ ظاہر ہو جاتے ہیں۔

”اور تمہیں معلوم ہے کہ حق کے لیے اسماے صفائی اور صفات عالیہ ہیں جو معانی اور تعلقات کے اعتبار سے مختلف ہیں۔ یہ (باری تعالیٰ کے) اپنے ذاتی خزانے ہیں جن میں اشیاء کے امکانات محفوظ ہیں۔“ (تذکرہ الفواص، عقیدہ اہل الاختصاص: ۲۵-۲۶)

ہم دیکھے چکے ہیں کہ ابن عربی کے نزدیک عینی وجود فظی ذات باری کا ہے جو کسی کے علم و خیال پر موقوف نہیں ہے، اس کے علاوہ ہر شے کا وجود ظلی اور تبھی ہے۔ چنانچہ خود صفات باری کا بھی اپنا وجود نہیں، درست وجود واحد نہیں رہے گا اور ذات باری بہت سی عینی ہستیوں پر مشتمل ہو جائے گی۔ ایک ہستی ذات کی اور دوسری ہستیاں صفات کی اور یہ دونوں ٹھنڈے نظریے کے خلاف ہیں۔ ان کے نزدیک صفات باری عدمی ہیں کیونکہ صفات ان خاص تعلقات کا نام ہے جو مخصوص افعال اور آثار کے اعتبار سے باری تعالیٰ میں پیدا ہیں۔ تعلقات اور اضافات کے معنی فقط اتنے ہیں کہ ذات سے مشارکیہ افعال اور آثار کا ظہور ہو رہا ہے، اس طرح ذات میں صفات کی مستقل ہستیوں کا اضافہ نہیں ہوتا۔ (فتحاتِ مکیہ، ۱۸۱-۱۸۲)

وجود کے اعتبار سے صفات میں کثرت نہیں ہے۔ ذات باری کا وجود ان کا وجود ہے۔ صفات کی کثرت بلکہ غیر محدودیت محض عقلی ہے۔ عقلی خاص آثار و افعال کے اعتبار سے خاص حیثیتوں کا استنباط کرتی ہے اور انہیں الگ الگ صفتیں قرار دیتی ہیں۔ مثلاً زید کا انشا پرداز ہونا، خوش خط ہونا، خطیب ہونا، اپنے اپنے معنی کے اعتبار سے الگ الگ صفتیں ہیں۔ ایک حیثیت یا ایک معنی بعینہ دوسری حیثیت اور دوسرا معنی نہیں۔ خوش خطی شاعری نہیں۔ شاعری کو خطابت نہیں کہا جا سکتا اور یہ تینوں انشا پردازی نہیں ہیں۔ لیکن ظاہر ہے کہ زید کی صفات کی یہ کثرت عقلی اور وہنی ہے۔ خارجی عالم میں صرف زید ہے، زید کی ہستی اس کی انشا پردازی، شاعری، خوش خطی، خطابت سب کی ہستی ہے، ان کا الگ الگ صفتیں ہونا بلکہ خود ہونا بھی عقل کا

استنباط اور اتخراج ہے۔ یہ حق ہے کہ یہ استنباط اور اتخراج واقعی ہے مگر اس کے واقعی ہونے کے معنی کیا اس سے کچھ زائد ہیں کہ واقع میں زید کی ہستی اس نوعیت کی ہے کہ اس سے یہ مختلف اور کثیر افعال ظہور پذیر ہوئے ہیں اور ان کا یہ ظہور کسی فرض اور وہم پر موقوف نہیں ہے۔

صاحب تحقیق واحد میں کثرت دیکھتا ہے جیسے کہ یہ جانتا ہے کہ امامے الہی گوان کی تحقیقیں مختلف اور کثیر ہیں، ایک ذات ہیں۔ چنانچہ واحد عین میں یہ کثرت عقلی ہے، لہذا تجلی اور ظہور میں جو کثرت محسوس ہوتی ہے، اس کا ظرف ایک ہی عین اور ذات ہے۔ (فصوص الحکم، فصل کلمہ قلبیہ فی کلمہ شعبیہ)

اعیان ثابتہ

شیخ کے نزدیک کائنات کی ہر حقیقت اپنی تمام صلاحیتوں اور استعدادوں کے ساتھ باری تعالیٰ کے علم میں ہے۔ اشیا کی یہ ہستی خارجی و تنکوئی نہیں ہے کہ اس پر خارجی آثار مرتب ہوں، لیکن اس ہستی میں خارجی ہستی کی طرح واقعیت ہے۔ یہ خارجی ہستی کے ساتھ ہر طرح اور ہر حیثیت سے مطابق ہے۔ اشیا کی اس ہستی کو شیخ وجود نہیں کہتے بلکہ ثبوت سے تعبیر کرتے ہیں اور خارجی یا تنکوئی وجود کے مقابلے میں اسے عدم کہتے ہیں۔ یہ عدم ثابت ہے کیونکہ علم باری میں اس کا ثبوت ہے۔ عدم محض اور عدم مطلق نہیں۔ یہ تحقیقیں جو علم باری میں ثابت ہیں، مگر خارجی وجود نہیں رکھتیں، اعیانِ ثابتہ کہلاتی ہیں۔ شیخ کے نزدیک یہ مرتبہ وجود اور عدم کے درمیان کا ایک حلقة ہے اور دونوں کے مابین واسطہ۔

شیخ نے ممکنات کی اور بحالت عدم ان کے اعیان و حقائق کے ثبوت کی جو شرائع کی ہے، اس کا لفظی ترجیح ذیل میں درج ہے:

وجود و عدم کا درمیانی مرتبہ جو ممکن ہے، اس کی طرف عدم کے انتساب کے باوجود ثبوت کے منسوب کرنے کی وجہ اس کی ذاتی حیثیت میں دو چیزوں سے تقابل ہے۔ اس کی

تفصیل یہ ہے کہ عدم مطلق وجود مطلق کے لیے آئینہ کی طرح ہے۔ وجود نے اس میں اپنی صورت دیکھی اور یہ صورت ممکن کا عین (ذات) ہے۔ اسی وجہ سے بحالت عدم ممکن کے لیے عین ثابت ہے اور اس کے لیے شے ہونے کا ثبوت ہے۔ اسی وجہ سے وجود مطلق کی صورت میں اس کا خروج (ظہور) ہوا اور یہی وجہ ہے کہ وہ غیر متناہی ہونے کی صفت سے موصوف ہے اور اس سے متعلق کہا گیا ہے کہ وہ متناہی نہیں اور نیز وجود مطلق، عدم مطلق کے لیے آئینہ جیسا ہے۔ عدم مطلق نے (ذات) حق کے آئینے میں اپنے آپ کو دیکھا اور اس کی صورت جسے اس نے اس آئینے میں دیکھا عین ہے، اس عدم کی جس سے یہ ممکن موصوف ہے اور جس طرح عدم مطلق غیر متناہی ہے، یہ بھی غیر متناہی ہے۔ لہذا معدوم ہونا ممکن کی صفت ہے۔ ممکن کی مثال اس صورت کی ہے جو ناظر اور آئینے کے درمیان ظاہر ہوتی ہے کہ نہ تو وہ ناظر کی عین ہے، نہ غیر، لہذا ممکن، اپنی شوتوتی حیثیت میں نہ تو ذات حق کا عین ہے اور نہ غیر اور اپنی عدمی حیثیت میں نہ عین حال ہے، نہ غیر۔ گویا ایک اضافی امر ہے چنانچہ ہماری تقریر کی بنابر ممکنات حق کی تجلی سے اعیان ثابتہ ہیں اور تجلی عدم سے معدوم۔ (ثوڑات ملکیہ، ۲۷:۳)

غالباً اس توجیہ سے شخچ کا مطلب یہ ہے کہ چونکہ وجود مطلق اور عدم مطلق ایسے مقابل ہیں کہ جن سے کوئی شے باہر نہیں ہے، اس لیے ہر ایک کے علمی تعین اور امتیاز میں یہ مقابل اور آمنا سامنا ملاحظہ ہے۔ خصوصاً ذات الہی میں کہ جہاں علم شامل اور محیط کل ہے، چنانچہ عدم کے مقابلے یا آئینے میں وجود مطلق کا اپنے آپ کو جانتا اپنی تمام غیر متناہی صلاحیتوں اور بے شمار امکانات ہی کا جانا ہے۔ کیونکہ مقام علم میں ذات سوائے صلاحیتوں اور امکانات کے ہے ہی کیا اور ذات کی یہ معلوم صورت یا صلاحیتیں بعینہ ممکن کا عینی ثبوت ہے اور باوجود اس کے کہ یہ ممکن معدوم ہے پھر بھی اس کی ایک طرح کی ہستی ہے جو وجود مطلق یا وجود حق کی صورت میں جلوہ گر ہے۔

وجود مطلق کے مقابلے یا آئینے میں عدم مطلق کی صورت جانے اور دیکھنے کے معنی

اسی عدم کو جاننا اور دیکھنا ہے جو ممکن کی صفت ہے۔ یہ غیر متناہی ممکنات ہی تو ہیں جو معدوم ہیں۔ ان کی ذات اور حقیقت اپنی حیثیت میں کوئی ہستی نہیں رکھتی۔ خلاصہ یہ کہ امکانات اور صلاحیتیں نہ تو میں وجود ہیں، نہ عین عدم یا محال۔ اس طرح نہ وجود سے مفارک ہیں نہ عدم اور محال سے۔ بلکہ اضافتی اور نسبتی امور ہیں جن کا دونوں سے تعلق ہے۔ باری تعالیٰ جو وجود مطلق ہے، اس کی صلاحیتیں ہونے کے اعتبار سے ان میں ثبوت ہے اور چونکہ یہ محض صلاحیتیں ہیں، خود کوئی حقیقت نہیں، اس لیے اپنی ذات حقیقت کے اعتبار سے محال اور معدوم ہیں۔ اشیاء کا یہ ثبوت باری تعالیٰ کے دوسرے تنزل یعنی علمی تعین سے متعلق ہے، بلکہ اس کا علمی تعین ہے۔

فرمایا:

”عین ثابت (باری تعالیٰ کے) علمی مرتبے میں شے کی حقیقت ہے۔ یہ موجود نہیں بلکہ معدوم ہے جس کا علم باری میں ثبوت ہے۔ یہ وجود حق کا دوسرا مرتبہ ہے۔“ (کتاب الاجوپت، سوال ۶۳)

یہ ثبوت ازلي ہے جس کی کوئی ابتدائیں کیونکہ باری تعالیٰ کا خود وجود ہی اس کا علمی تعین ہے اور یہ علمی تعین ان اعیان کا ثبوت ہے۔ یہ حقیقتیں اگرچہ ممتاز ہیں، مگر ان میں ترتیب یا تقدیم و تاخیر نہیں ہے۔ تقدیم و تاخیر یا ترتیب وجود کے لوازم ہیں۔ اس لیے کہ ترتیب کا تقاضا ہے متناہی ہونا اور متناہی ہونا خصوصیت ہے موجود چیزوں کی۔ لیکن مرتبہ ثبوت کا تعلق علم باری سے ہے جو ازالی ہے اور اس کے اعتبار سے اشیاء غیر متناہی ہیں۔ لکھتے ہیں:

”چنانچہ وجود میں ان کی آمد ترتیب وار ہوئی ہے۔ بخلاف ثبوتی حیثیت کے کہ (ثبوتی مرتبے میں) ان میں کوئی ترتیب نہیں۔ ان کا ثبوت ازلي ہے اور ازال میں ترتیب ہوا نہیں کرتی۔ (یہ امکانات گویا تقدیریات ہیں)“ (فتوات مکیہ، ۲۸۰: ۳۰)

عبد حاضر کے مشہور فلسفی پروفیسر وائٹ ہیڈ کے مظاہر ازالیہ اور شیخ کے اعیان ثابتہ میں بس اتنا فرق ہے کہ شیخ کے اعیان کی خارجی واقعیت ضروری ہے اور وائٹ ہیڈ کے مظاہر

محض امکانات اور صلاحیت ہی صلاحیت ہیں، نہ واقعیت ضروری، نہ غیر واقعیت۔ واقعیت اور غیر واقعیت کا دار و مدار ظاہر ہونے اور نہ ہونے پر ہے، یعنی جو ظاہر ہو گئے، واقعی اور جو ظاہر نہ ہوئے، غیر واقعی۔ شیخ کے نزدیک ایسے امکانات کا کوئی ثبوت نہیں ہے جن میں وجود کا کوئی اعتبار نہ ہو۔ جو حقیقتیں علم باری میں خارجی وجود رکھتی ہیں، یا ان کی جانب وجود کو ترجیح ہے، واجب الوجود ہیں اور جن کا علم باری میں خارجی وجود نہیں یا ان کی عدودی جانب کو ترجیح ہے، ممتنع الوجود ہیں اور ممکنات کے اعیان کا کوئی ثبوت نہیں ہے۔ فرمایا:

”جس ممکن کی ایجاد سے علم الہی متعلق نہیں وہ نہیں پایا جاسکتا، وہ وجود کے اعتبار سے محال ہے۔۔۔ جس کی ایجاد سے علم الہی کا تعلق ہے، اس کا پایا جانا ضروری ہے۔ ایسا ممکن وجود کے اعتبار سے واجب اور ضروری ہے۔۔۔ ممکن کے لیے اس کی ذات کے اعتبار سے کوئی ایسا مرتبہ نہیں جو ان دونوں مقاموں سے خارج ہو، لہذا امکان کا کوئی ثبوت نہیں۔ یا محال ہے یا واجب۔“ (فتاویٰ حست مکیہ، ۱۱۶، ۲)

اعیان ثابتہ یا اشیا کی ان علمی حقیقوں میں تقدم اور تاخذ نہیں۔ تقدم و تاخذ صرف خارجی وجود ہے اور ان کی اپنی صلاحیتوں اور استعدادوں پر موقوف ہے۔ (فتاویٰ حست مکیہ، ۳۲۵:۳) اعیان اپنے اس درجے میں عقل اور ساعت اور علم سے بہرہ ور ہیں اور اسی لیے باری تعالیٰ کے تکوئی امر ”کن“ کے مخاطب۔ ان کی یہ عقل، ساعت اور علم سے بالکل الگ ہے جس سے یہ اعیان اپنے خارجی وجود میں موصوف ہیں کیونکہ ان کی ان دونوں حیثیتوں میں عظیم اختلاف ہے۔ یہ عدی حالت ہے اور دوسری وجودی۔ ایک پر خارجی آثار مرتب ہیں اور دوسری ان آثار و احکام سے بری۔ مطابق ”کن“ (یعنی موجود ہو جاؤ) صحیح نہیں ہے مگر ایسے اعیان پر جو ثابت معدوم ہوں، عاقل ہوں، سمجھ ہوں، جو نہیں اس کا علم ہو، یہ ساعت وجودی ساعت نہیں، نہ وجودی عقل ہے اور نہ وجودی علم۔ (فتاویٰ حست مکیہ، ۵۵، ۲)

ثبوتی حالت میں اعیان کیت یا مقدار نہیں رکھتیں کیونکہ کیت یا مقدار کا محصور ہونا

ضروری ہے اور مقنای ہونا بھی اور اعیان غیر مقنای بھی ہیں اور غیر مخصوص بھی۔ کہا ہے:

”غائب میں اشیا کی کوئی کیت نہیں۔ اس لیے کہ کیت حصر چاہتی ہے۔ یہ کہا جاتا ہے کہ اتنی اور اتنی ان اشیاء سے متعلق غائب میں یہ کہنا صحیح نہیں کیونکہ غیر مقنای ہیں۔“ (فتحات مکیہ، ۱۱، ۳)

اعیان ثابتہ کی تفاصیل اور ان کے وہ امتیازات جو خاص خاص استعدادوں اور استحقاقوں کے اعتبار سے انہیں حاصل ہیں، باری تعالیٰ کے علم میں ہیں۔ اگر علم باری میں یہ امتیازات اور تفاصیل نہ ہوتیں تو پھر ہست ہونے کے بعد انہیں نہ کوئی امتیاز حاصل ہوتا نہ کسی قسم کی تفصیل۔ ان کا خارجی وجود بھی بہم اور مجمل ہوتا کیونکہ باری تعالیٰ کا علم واقع اور وجود خارجی کے ساتھ بالکل مطابق ہے۔ (فتحات مکیہ، ۱۵۱، ۲۰، ۲)

لیکن جہاں تک ان کا اپنا اور دوسروں کا تعلق ہے، ان میں امتیاز اور تفصیل نہیں، خود ان کا اپنے آپ کو ممتاز اور مفصل محسوس کرنا یا دوسروں کا انہیں ممتاز اور مفصل محسوس کرنا، ان کے موجود ہونے پر موقوف ہے اور اس حالت میں وہ وجود سے متصف نہیں۔

”اشیا بحالات عدم حق تعالیٰ کے سامنے حاضر ہیں۔ اپنے اعیان کی وجہ سے وہ اس کے لیے الگ الگ ممتاز ہیں، اس کے لیے ان میں کوئی اجمال نہیں۔ ان کے یعنی اشیا کے خزانے جو اشیا کے ظروف میں ہیں جن میں وہ محفوظ ہیں، اشیا کے امکانات ہی ہیں اور کچھ نہیں ہے کیونکہ اعیان کے اعتبار سے ان کا وجود نہیں ہے بلکہ ثبوت ہے۔ انہوں نے حق سے جو حاصل کیا ہے وہ یعنی وجود ہے، چنانچہ وجود کی وجہ سے ناظرین کے لیے اور خدا اپنے لیے ان میں تفصیل آگئی اور اللہ کے لیے شبوثی تفصیل کی حیثیت میں وہ مفصل ہی رہے ہیں۔“ (فتحات مکیہ، ۱۹۳، ۳)

اعیان ثابتہ کی یہ استعدادوں اور استحقاق اعیان کے اپنے استحقاق اور صفاتیں ہیں، اس لیے ان کی نوعیت اور حیثیتیں ان کی ذات ہی کے تفاضل ہیں اور اس لیے ان کے وہ

تمام احکام جو مخصوص نوعیتوں سے متعلق ہیں، ان کی وجہ اور علت ان کی اپنی ذاتیں ہیں۔ وجود باری کو جوان میں ظاہر ہے، ان اختلافات میں کوئی دخل نہیں ہے۔ اعیان کا ظہور اپنی ہی استعدادوں اور احتجاقوں کے ساتھ ہوتا ہے۔ لکھتے ہیں:

”اعیانِ ممکنات کا ذاتی اختلاف ان کے مرتبہ ثبوت سے متعلق ہے، ان میں جو صورت (صورت) ظاہر ہے، اس میں ان اعیان کو دخل ہے۔“ (فتاویٰ حاتمیہ، ۲، ۱۹۳)

باری تعالیٰ کے ان تعلقات یا اعیان کی حیثیتیں کلی بھی ہیں ہمارے جزوی بھی۔ کلی اور تفصیلی تعلقات ماہیتیں ہیں اور ان کلی اور تفصیلی تعلقات کے جزوی تعریفات اور امتیازات اشیاء افراد۔ یہ تعلقات اگرچہ اذنی اور ابدی حقیقتیں ہیں جو ذات پاری کے ساتھ ساتھ ہیں، علمی ثبوت کے اعتبار سے ان میں کسی قسم کا تقدم اور تاخیر نہیں کہ بعض کا ثبوت پہلے ہوا اور بعض کا بعد بلکہ ثبوت سب کا ایک ساتھ ہے، لیکن پھر بھی ان میں باہم نہیں ہیں۔ بعض مرتبے اور درجے کے اعتبار سے مقدم ہیں اور بعض مؤخر۔ یعنی تعلق اور علم کے اعتبار سے بعض موقوف ہیں اور بعض موقوف علیہ۔ بعض کا جانا بعض کے جاننے پر مرتبہ مقدم ہے اور بعض کا مؤخر اور یہ نہیں تقدم و تاخیر خود ان کی ذات کا تقاضا ہے۔ لکھتے ہیں:

”اشیاء کے کلی اور تفصیلی تعلقات کے تعریفات ہیں اور ماہیتیں ان ہی تعلقات کا نام ہے۔ یہ ایسے تعلقات ہیں کہ جن کا تعلق کے لحاظ سے ایک دوسرے سے تعلق ہے۔ یہ مطلب نہیں کہ حق تعالیٰ کے تعلق میں یہ پیدا ہوا ہے۔ وہ ایسی چیزوں سے بلند ہے جو اس کے لائق نہیں بلکہ مطلب یہ ہے کہ بعض کا تعلق بعض سے رتبۃ مؤخر ہے گو سب یکسان اذنی ابدی تعلق ہیں جو علم باری میں معلوم اور متعقل اور ان کا تعلق ان کی حقیقوں کے تقاضوں کے ساتھ ہے۔“ (کتاب المخصوص، نص اول)

شیخ کے نزدیک حقائق یا اعیان کے ثبوت کا تعلق جواہر سے ہے۔ ان کے نزدیک اعراض کا اپنا معنی ثبوت نہیں، نہ ان کی اپنی ذاتی حقیقتیں ہیں۔ جواہر ہی کی خاص خاص نسبتوں

اور حیثیتوں کا نام عرض ہے اور اعراض کا ظہور اور وجود جواہر کے وجود اور ظہور کے تابع ہے۔ اس سلسلہ میں لکھا ہے:

”یہ (اعراض) سب نسبتیں ہیں، ان کے اعیان نہیں۔ حق تعالیٰ کے لیے ان کے احکام کا ظہور جواہر کے ظہور سے وابستہ ہے۔ جب وہ ان کے اپنے (خزانہ) غیب سے ظاہر کرے۔ جواہر کے اعیان ظاہر ہوتے ہیں تو یہ نسبتیں ان کی تابع ہوتی ہیں۔“ (فتواتِ مکیہ، ۱۱، ۳)

شیخ کے نزدیک بقا کے لیے عینی ثبوت ضروری ہے اور چونکہ اعراض کا عینی ثبوت نہیں، لہذا ان کی بقا بھی نہیں۔ یہ وہی متكلمین کا عامم مسلک ہے کہ ایک عرض کسی دوسرے عرض میں نہیں پایا جاسکتا۔ عرض کے قیام کے لیے جوہر کی ضرورت ہے اور بقا خود ایک عرض ہے، اس لیے وہ خود اعراض کے ساتھ قائم نہیں ہو سکتی، اپنے اس خیال کی بنا پر ان کو مانا پڑا کہ اعراض میں بقا نہیں ہے۔ لیکن ظاہر ہے کہ اعراض کی بقا سے انکار روزمرہ کے مشاہدے کا انکار ہے۔ ہم دیکھتے ہیں کہ ایک جسم پر سیاہ یا سفیدی برا بر قائم رہتی ہے، یہی حال بہت سے اعراض کا ہے چنانچہ اس مشاہدے کی توجیہ کے لیے انہیں اعراض میں تجد د امثال کو مانا پڑا۔ (فتواتِ مکیہ، ۲، ۲۲۸-۲۲۹) یعنی جو اعراض ظاہر باقی اور قائم نظر آتے ہیں، واقع میں قائم اور باقی نہیں بلکہ ہر آن فنا ہوتے رہتے ہیں اور فوراً ہی ان جیسے دوسرے اعراض پیدا ہو جاتے ہیں، یہاں تک کہ عرض کی یہ خاص نوع اس جسم سے ختم ہو جائے۔

قضايا و قدر

شیخ کے نزدیک قضا و قدر کا تعلق اعیان ثابتہ یا اشیا کی قبل از وجود حقیقوں کے ساتھ ہے جو باری تعالیٰ کے علم میں ثابت ہیں۔ یہ بیان کیا جا چکا ہے کہ حقائق امکانیہ خاص خاص استعدادوں اور صلاحیتوں پر مشتمل ہیں۔ یہ صلاحیتوں اور استعدادوں میں ان کی اپنی ذاتی ہیں۔ کسی دوسرے کی عطا کی ہوئی اور مقرر کی ہوئی نہیں ہیں کہ ان کی ذمہ داری کسی دوسرے پر

ہو۔ ان حقائق کو باری تعالیٰ کا جاننا ان کی صلاحیتوں اور استعدادوں کو بھی جانتا ہے۔ قدر اور سبق کتاب (نوشتہ تقدیر) سے مراد اشیا کا ہی ازیٰ علم ہے جو ان کے وجود سے مقدم ہے۔ یہ پہلے بیان کیا جا چکا ہے کہ صحیح کے نزدیک معلوم اصل ہے اور علم اس پر مرتب۔ چونکہ اشیا اپنی ذات کے اعتبار سے خاص احوال و لوازم اور خاص خاص آثار کو چاہتی ہیں، اس لیے انہیں اصلی حالت میں جاننے کے لیے یہ بھی ضروری ہے کہ ان کے تمام واقعی اور ذاتی اوصاف و لوازم اور آثار و افعال کا بھی علم ہو۔ ورنہ علم حقیقی اور کامل نہیں ہو سکتا۔ ہاں اگر علم اصل ہوتا اور معلومات یا اشیا اس پر مرتب ہوتی تو اشیا کے احوال و اوصاف وغیرہ کے ثبوت میں خود اشیا کو کوئی دخل نہ ہوتا۔ یہ صحیح ہے کہ باری تعالیٰ کا علم اور معلومات یا اشیا باہم مطابق ہیں۔ یہ نہیں ہو سکتا کہ اشیا کا علم ایک طرح ہو اور وجود دوسری طرح ہو جائے۔ ورنہ باری تعالیٰ کا علم صحیح اور واقعی نہیں رہ سکے گا۔ بہر حال باری تعالیٰ ایک خاص شے کو اس کی خاص خاص حیثیتوں کے ساتھ اس لیے جانتا ہے کہ وہ شے ان خاص حیثیتوں کی حامل ہے۔ اگر وہ شے ان حیثیتوں کی حامل نہ ہوتی تو علم باری بھی ان حیثیتوں پر مشتمل نہ ہوتا۔ اشیا کی ایجاد ان ہی اوصاف و لوازم وغیرہ کے ساتھ ہوتی ہے جن کے ساتھ وہ علم باری میں موصوف ہیں اور جن کو مستلزم ہیں۔

”اللہ تعالیٰ نے وہی لکھا ہے جس کا اسے علم ہے اور اس کا علم ان ہی احوال کے ساتھ ہے جن پر معلومات کی صورتیں اپنی ذات کے اعتبار سے مشتمل ہیں۔ بعض متغیر ہیں اور بعض غیر متغیر۔ وہ بحالیٰ عدم ان کے مختلف غیر متناہی تغیرات کے ساتھ انہیں جانتا ہے، لہذا وہ اسی حیثیت میں انہیں موجود کرتا ہے جس حیثیت میں وہ ذاتی طور پر ہیں۔“ (فتوحاتِ مکیہ، ۱۴:۳)

اشیا کی بے کم و کاست واقعی خصوصیات کو اشیا کے لیے اپنے علم میں مقرر کر دینا اشیا کی تقدیر ہے۔ تقدیر کے مطابق اشیا پر احکام کو نافذ کرنا قضا ہے۔ فصوص میں فرمایا:

”قضا اشیا کے متعلق اللہ کا حکم ہے اور اشیا کے متعلق اللہ کا حکم اشیا اور ان میں جو چیزیں ہیں ان کے علم کے مطابق ہوتا ہے۔ اشیا کے متعلق اللہ کا علم وہی ہے جس پر اشیا ذاتی حیثیت میں مشتمل ہیں۔ اشیا کے ذاتی احوال کو بلا کسی اختانے کے لیے ان کے لیے مقرر کر دینا قادر ہے۔ چنانچہ اشیا پر قضا کے فیصلے کی علت خود اشیا ہیں۔“ (فصوص الحکم، فصوص الحکمة القدریۃ فی الکلمۃ العزیزیۃ)

اگرچہ ہر چیز باری تعالیٰ کی مشیت اور اس کے ارادے سے ہوتی ہے۔ یہ نہیں ہو سکتا کہ جس چیز کا ارادہ یا مشیت نہ ہو، وہ ہو جائے اور جس چیز کا ارادہ یا مشیت ہو وہ نہ ہو، لیکن شیخ کے نزدیک باری تعالیٰ کا ارادہ اور مشیت اس کے علم کے تابع ہیں۔ یعنی باری تعالیٰ کا ارادہ اور مشیت ان اشیا سے یا ان کے اوصاف و لوازم ہی سے متعلق ہوتے ہیں جو اس کے علم میں ہیں۔ مگر باری تعالیٰ کا علم اشیا کے بارے میں خود اصل نہیں ہے بلکہ وہ اشیا اور ان کی ذاتی خصوصیات کے تابع ہے تو گویا باری تعالیٰ کی قضاء، قدر و علم اور ارادہ سب کے سب خود اشیا کی ذاتی صلاحیتوں اور استعدادوں سے متعلق ہیں۔ اسی لیے توضیح کرتے ہیں۔

”چنانچہ جو وہ چاہتا ہے قدر کے مطابق نازل کرتا ہے اور وہی چاہتا ہے جو اس کے علم میں ہے اور اس کے مطابق فیصلہ کر دیا ہے جیسا کہ ہم کہہ چکے ہیں۔ اس کا علم وہی ہے جو بحیثیت ذات معلوم کا عطا کیا ہوا ہے، لہذا حقیقت تو قیمت اور تعین معلوم کی وجہ سے ہے اور قضا، علم، ارادہ اور مشیت کے تابع ہیں۔ قدر کا راز معلوم سے وابستہ ہے۔“ (فصوص الحکم، فصوص الحکمة القدریۃ فی کلمۃ العزیزیۃ)

خلق و تکوین

باری تعالیٰ کی صفتوں میں خلق و تکوین ایسی صفت ہے جس پر عالم کی ہستی موقوف ہے۔ لیکن یہ صفت اشیا کا اپنا تقاضا ہے۔ اعیان کی اپنی فطرت خلق و تکوین یا ایجاد چاہتی ہے۔ (فتوات مکیہ، ۱:۱۸۱) پھر لکھتے ہیں کہ چونکہ اس صفت کا اثر اور عمل ہست کرنا اور موجود

بنانا ہے، لہذا عدم (عدم مطلق ہو خواہ عدم ثابت) کون اور مخلوق نہیں ہے، کیونکہ عدم ہستی اور وجود کی ضد ہے۔

”اور کن (ہو جا) وجودی حرف (جس کا اقتضا وجود ہے) ہے، لہذا اس سے وجود ہی ہو سکتا ہے، اس سے عدم نہیں ہوتا اس لیے کہ عدم کائن نہیں ہے اور کون کے معنی وجود ہی ہیں۔“ (فتاویٰ مکیہ، ۳۸۰:۲)

اشیائے عالم کا خاکہ اور ان کی مثالیں اپنی تمام صلاحیتوں اور قابلیتوں کے ساتھ علم باری میں ازاں اور ابدأ ثابت ہیں۔ لہذا خلق و تکوین کا تعلق عالم کے خاکے اور اس کی مثال سے نہیں ہے جسے موجود اور ہست بنایا جائے۔ (فتاویٰ مکیہ، ۱۰۰-۱۳۲) بلکہ اشیا کے خارجی وجود سے ہے، چنانچہ خلق و تکوین کے معنی یہ ہیں کہ عالم کو جو ذات باری میں مخفی ہے، ظاہر کر دیا جائے۔ دوسرے لفظوں میں خلق کے معنی ہیں اشیا کو ان کی شوتوتی حیثیت سے وجودی صورت میں لے آنا۔

”چنانچہ جب (عالم) ظاہر ہوا۔۔۔ اور یہ حقیقتاً ظہور کا درجہ ہے (یعنی) خود اپنے آپ کے لیے۔ اگرچہ حالت ثبوت میں اپنی حقیقت اور ذات کی بنا پر ظاہر اور دوسروں سے ممتاز ہے، مگر اپنے رب کے لیے نہ اپنے لیے۔ اپنے لیے ظہور اس وقت ہوا جب امر الہی کا اس سے تعلق ہوا۔۔۔ چنانچہ اپنے لیے بھی اس کا ظہور حاصل ہو گیا اور اپنے آپ کو جان لیا اور اپنے عین کا مشاہدہ کر لیا، چنانچہ وہ شوتوتی حیثیت سے وجودی حیثیت میں تبدیل ہو گیا۔“
(فتاویٰ مکیہ، ۲۵۲:۳)

اشیا کا ثبوت سے وجود کی طرف یا کسی ایک وجودی صورت سے دوسری وجودی صورت کی طرف انتقال اور استحالة کا نام ایجاد و تکوین ہے۔ ان انتقالات اور استحالة کی وجہ اشیا کی حرکت ہے۔ اشیا میں یہ حرکت محبت کی بنا پر وجود میں آتی ہے۔ محبت کی خاصیت ہے کہ محبت میں جذبہ شوق ابھارے، یہی شوق حرکت ہے۔ حق تعالیٰ نے ظاہر ہونے کو پسند

کیا اور ظہور کا میلان ہوا۔ اس میلان کی وجہ سے کائنات اپنے ضروری مراتب کے ساتھ ظاہر ہو گئی۔ (فتحات مکیہ، ۳۰: ۲)

خلق و تکوین اس معنی میں اختیاری ہیں کہ ممکنات میں ذاتی طور پر نہ وجود کو ترجیح ہے نہ عدم کو۔ باری تعالیٰ نے انہیں موجود بنانا چاہا، وجود کو قبول کرنے کی ان میں صلاحیت تھی۔ انہوں نے وجود کو قبول کر لیا۔ (فتحات مکیہ، ۲۷: ۲) جہاں تک باری تعالیٰ کا تعلق ہے۔ ظہور اور خواہش ظہور اس کی ذات کا تقاضا ہے۔ ذات باری تعالیٰ کا ظہور ان صلاحیتوں اور امکانات کے ساتھ ہوتا ہے جو ذات باری میں مضمون ہیں۔ یہ صلاحیتیں اور امکانات خود ظہور چاہیے ہیں۔ اور ان کی یہ خواہش علم باری میں ثابت ہے۔ باری تعالیٰ کے ارادے اور مشیت کا تعلق ان امکانات اور صلاحیتوں سے اپنے علم کے موافق ہوتا ہے اور اس کا یہ علم موافق ہے، اشیا کی اپنی خاص خاص نوعیتوں سے۔ غرض یہ کہ خلق و تکوین، ارادے اور مشیت کے تحت ہے، لیکن یہ مشیت ارادہ جس طرح ہوا اس کے خلاف نہیں ہو سکتا تھا۔ چیزوں کو اس طرح ہونا چاہیے تھا جیسی وہ ہیں۔ ذات باری کے لیے اختیار کا ثبوت ممکنات کی حدود تک ہے۔ خود ذات باری کے اپنے احوال کے بارے میں اختیارات کا ثبوت نہیں۔

حق تعالیٰ کے اختیار سے موصوف ہونے میں اس کی (یعنی اختیار کی) حق تعالیٰ سے نسبت ممکن کے احوال کے اعتبار سے ہے، نہ کہ حق تعالیٰ کے احوال کے اعتبار سے۔ (فتحات مکیہ، ۱۸۱: ۱)

یہ گزر چکا ہے کہ ذات کے آثار و افعال سے ذات میں کسی نئے وجود کا اضافہ نہیں ہوتا۔ چونکہ خلق و تکوین بھی ذات کا اثر اور فعل ہے۔ اس لیے ان سے ذات میں کسی نئی بستی کا اضافہ نہیں ہوتا، بلکہ باری تعالیٰ کی بستی ہی ایسی ہے کہ اس سے کائنات کا ظہور ہوا اور وہ خود خالق اور مکون ہو جائے۔ اس کو کسی عمل اور فعل کی ضرورت نہیں ہے۔ باری تعالیٰ کی یہی خاص نوعیت کہ اس سے خود بخود بغیر کسی عمل فعل کے ممکنات ظاہر ہوتے ہیں۔ گویا اس کا فعل و

عمل ہے جسے "شان" کہا جاتا ہے۔ "کل یوم ہوئی شان" میں اس کی حیثیت کی طرف اشارہ ہے۔

"اور وہ (یعنی شان) بجز عمل کے اور کچھ نہیں اور فعل وہ ہے جس کو وہ صغیر ترین دنوں میں سے ہر دن ایجاد کرتا ہے۔ صغیر ترین دن سے مراد زمان فرد ہے جو ناقابل تقسیم ہے۔ فعل اور عمل تو (حقیقت) جب ہوتا ہے جب فاعل خود ذات کے اعتبار سے فعل نہ کرے یعنی اشیا اس کی ذات کی وجہ سے اثر قبول نہ کریں۔ ورنہ ایک خاص ہیئت اور حالت جو ایجاد کرتے وقت اس میں ہوتی ہے، ضروری ہے اور یہ ہیئت ہی عین فعل ہے۔" (فتوحاتِ مکیہ،

(۲۲۵:۳)

خلق و تکوین ذات باری سے خاص نہیں ہے بلکہ دوسروں کے لیے بھی ثابت ہے۔ "فَبَارَكَ اللَّهُ أَحْسَنُ الْأَنْوَافِينَ" سے امکان نہیں بلکہ دوسراے خالقون کا وجود بھی ثابت ہوتا ہے، مگر اتنے فرق کے ساتھ کہ اللہ تعالیٰ ان خالقون میں سب سے اچھا ہے۔ شیخ کے نزدیک دوسرے اس معنی میں خالق ہیں کہ وہ ذریعہ اور واسطہ ہیں۔ انہیں خلق کہنا ایسا ہی ہے جیسا کارگیر کے آلات کو صانع کہا جائے، محض اس وجہ سے کہ وہ اس کے عمل کا ذریعہ اور واسطہ ہیں اور کارگیر کے بغیر بالکل ناکارہ۔ باری تعالیٰ کے مقابلے میں دوسرے خالقون کی یہی حیثیت ہے۔ (الکبریت الاحمر، ۲۲۰، ۲۲۳)

تجالی شہودی یا عماء اور نفس رحمٰن

پہلے بیان کیا چاچکا ہے کہ اپنے آپ کو ظاہر کرنا ہاری تعالیٰ کی ذات کا تقاضا ہے۔ ذات کا ظہور اسماء و صفات کی صورتوں کا ظاہر ہو جانا ہے اور اسماء و صفات کی صورتوں کا ظہور یعنیہ عالم کا ظہور ہے۔ ذات باری کی اس تقاضے کی وجہ محبت ہے۔ ہاری تعالیٰ کو اپنے ظہور سے محبت ہے۔ حدیث قدسی "کنت کنزِ عالم اعرف فاجب ان اعرف" اسی کی طرف اشارہ ہے۔ محبت کی خاصیت ہے کہ محبت میں حرکت پیدا کرے۔ یہ شوئی حرکت جو محبت سے پیدا

ہوتی ہے، تنفس ہے۔ تنفس سے باری تعالیٰ کی ایک خاص حیثیت کا ظہور ہوا۔ اس حیثیت کو عناء کہا جاتا ہے۔

”اس عناء کی پیدائش رحمٰن کے نفس (سانس) سے اس کے اللہ (معجزوں) ہونے کی حیثیت سے ہے نہ کہ صرف رحمٰن ہونے کی حیثیت سے۔“ (فتاویٰ مکیہ، ۳۱۰:۲)

عناء اصل میں ریقق بادل کو کہتے ہیں، جو طلیف بخارات سے بنتا ہے۔ بخارات عناصر کے انفاس ہیں اس وجہ سے باری تعالیٰ کے تنفس سے جس چیز کا ظہور ہوا اسے بھی عناء کہا جاتا ہے۔ عناء اور نفس رحمٰن ایک ہی ٹھیک ہے۔

”اس کی (یعنی نفس کی) حقیقت محبت کا حکم واثر ہے۔ محبت میں محبت کا عمل حرکت ہے۔ نفس ایک شوقی حرکت ہے جس کی وجہ معموق ہوتا ہے اور اس تنفس سے محبت کو لذت حاصل ہوتی ہے۔ اللہ تعالیٰ نے فرمایا ہے: “مَيْنَ غَيْرِ مُعْرُوفٍ خَرَانَهُ تَحْكَمْ، مَجْهَنَّ أَپَنَا بِچَانَا جَانَ مَحْبُوبٌ مَعْلُومٌ ہَوَ“ اس محبت سے تنفس کا وقوع ہوا۔ تنفس کے ظہور کے ساتھ ہی عناء کا وجود ہو گیا۔ شارعؑ نے اس وجہ سے اس پر لفظ عناء کا ساتھ اطلاق کیا ہے۔ کیونکہ جو بادل ہے بخارات سے پیدا ہوتا ہے، بخارات عناصر کے انفاس یا سانسیں ہیں۔ اس لیے کہ اس میں حرارت کا اثر ہے کہی وجہ ہے کہ اس کا نام عناء رکھا۔“ (فتاویٰ مکیہ، ۳۱۰:۲)

موجودات میں عناء سب سے پہلا ظرف ہے۔ وہ مکانی چیزیں جو اپنے موجود ہونے کے لیے مکان اور ظرف کی محتاج ہیں، ان کے مکان اور ظرف کا قیین اس عناء سے ہوتا ہے اور جو چیزیں مکانی نہیں ہیں، ان کے لیے مرتبے اور درجے کا قیین اس ظرف کی وجہ سے ہوتا ہے۔

”اور عناء پہلا این (ظرف) ہے اس سے (مکانی اشیا کے لیے) مکانی ظروف کا اور جو چیزیں مکان کے قابل نہیں، بلکہ درجے اور مرتبے کو قبول کرتی ہیں، ان کے لیے مرتبہ کا ظہور ہوا۔“ (فتاویٰ مکیہ، ۲۸۳:۲)

عالم کی صورتوں کا ظہور اس ظرف میں ہوتا ہے، اس کے ظرف ہونے کی حیثیت کا استنباط اور انتخراج واقع میں اس حالت میں ہو سکتا ہے کہ اشیا کی صورتیں اس میں ظاہر ہو جائیں ورنہ عالم سے علیحدہ ہو کر یہ ایک بسیط خلا ہے۔ عالم اپنے درجات کے اعتبار سے اس میں ظاہر ہوا اور اس میں ظرف ہونے کی حیثیت آگئی۔

”علماء انسانی نفس جیسا ہے۔ کائنات کے درجے کے اعتبار سے عالم کا ظہور اس کے خلا کے پھیلاؤ میں ہے جیسے انسانی نفس کے اس کا صدور قلب سے ہوتا ہے اور ذہن تک اس کا پھیلاؤ ہے۔ حروف کا ظہور اس کی راہ میں ہوتا ہے اور کلمات کا ظہور ایسا ہے جیسے عماء سے جو حق تعالیٰ کا رحمانی نفس ہے۔ عالم کا ظہور اس وہی امتداد کے مقررہ درجات میں ہے۔ (یہ وہی امتداد) کسی جسم سے متعلق نہیں، یہ خلا ہے جس کو عالم پر کئے ہوئے ہے۔“ (فتاویٰ مکیہ، ۲۵:۲)

عماء جیسا کہ ابھی بیان ہوا کائنات کا محل ہے اور اس میں ہر قسم کی صورتوں کو سایلے کی گنجائش ہے، چنانچہ حق تعالیٰ (جو ذات کے اعتبار سے ہر قسم کی صورت سے منزہ ہے) صورتوں میں اس ظرف میں ظاہر ہوتا ہے۔ چونکہ یہی خصوصیت خیال کی ہے، اس لیے شیخ کے نزد پہنچ خیال اور عماء ایک ہی شے ہیں اور جو صورتیں اس میں ہیں، سب خیالی صورتیں ہیں۔

”صورتیں اپنی ذاتی حیثیت میں خیالی ہیں اور عماء جس میں ان کا ظہور ہوتا ہے، خود خیال ہے۔“ (فتاویٰ مکیہ، ۲:۱۱۳)

عماء کی حیثیت ظرف کی ہے اور ظروف کے بغیر ظرفیت کے کوئی معنی نہیں اور یہی ظرف یا خلا اشیا کی صورتوں کو قبول کرتا ہے اور یہی حق تعالیٰ کی جگلی اور ظہور کا محل ہے۔ یہ اپنے بیان ہو چکا ہے کہ امکانات یا ممکنات باری تعالیٰ کے مظاہر اور جلوہ گاہ ہیں، اگر یہ ظہور سے پہلے عماء کا یہ خلا ہے بسیط امکانات ہیں اور پر ہو جانے کے بعد یہی عماء ممکنات موجودہ یا اشیا ہیں، لہذا امکانات یا ممکنات میں اور عماء میں اگر کوئی فرق ہے تو وہ اعتباری ہے۔ اسی وجہ سے شیخ

نے ممکنات کو بھی عماء کہا ہے۔

”ممکنات ہی عماء ہیں اور اس میں جس شے کا ظہور ہے، وہ حق ہے اور عماء حق ہی ہے جس سے اشیاء کی خلق کا تعلق ہے۔“ (فتوات مکیہ، ۱۱۲:۲)

عماء جملہ عالمون کے ظہور کا محل ہے۔ عالم اپنی تفصیلی حیثیت میں (یعنی ہر شے اپنے درجے اور مرتبے کے لحاظ میں) دنیا میں یا آخرت میں ظاہر ہوتا رہتا ہے۔ اس تفصیلی ظہور کی کوئی حد اور انہانہ نہیں ہے۔ ہاں عالم کی تمام اشیا اپنی مجموعی اور اجمانی حیثیت میں اس عماء یا نفس رحمان میں بافعال مجملًا موجود ہیں، کہتے ہیں:

”عالم کے کلمات (یعنی اشیائے عالم) مجموعی صورت میں اس نفس رحمانی میں مجملًا موجود ہیں اور اس کی تفصیلات کی انہانہ نہیں۔ ان لوگوں کے استدلال کی بنا پر جو جسم کے وجود میں آجائے کے بعد اس کی عقلی تقسیم کو غیر محدود تسلیم کرتے ہیں، یہی ہے جو چیزیں وجود میں آجائی ہیں، تمنا ہی ہو جاتی ہیں۔ تقسیم وجود میں نہیں آتی ہے، لہذا تمنا ہی ہونا اس کی صفت بھی نہیں۔ یہ لوگ وہ ہیں جو ہر فرد یعنی ناقابل تقسیم جزو نہیں مانتے۔ اسی طرح عماء اگرچہ موجود ہے لیکن عالم کی صور کی تفصیلات کی حد اور انہانہ نہیں۔“ (فتوات مکیہ، ۲، ۳۹۹:۲)

عماء یا نفس رحمان حق تعالیٰ کی جگی اور ظہور کا محل ہے۔ اس میں اور اسی سے تمام کائنات کی صورتیں اپنے اپنے مراتب و درجات کے ساتھ پیدا ہوئی ہیں۔ کائنات کی یہ صورتیں حق تعالیٰ کے اسماء کی صورتیں ہیں اور اس کا اپنے اسماء کی صورتوں کے ساتھ ظاہر ہونا یہی اس کا نفس ہے جسے ذات باری تعالیٰ کی شہودی جگی بھی کہا جاتا ہے۔

”شہودی جگی حق تعالیٰ کا کائنات میں اپنے اسماء کی صورتوں کے ساتھ ظاہر ہو جانا ہے۔ یہی کائنات اس کے اسماء کی صورتیں ہیں۔ یہ ظہور نفس رحمان ہے جس سے تمام اشیاء کی ایجاد ہوتی ہے۔“ (کتاب الاجوبۃ، سوال ۵۸)

حقائق و اعیان ثابتہ کا وجود باری کے پرتو اور انکاس کو قبول کر لینا ان کا موجود ہو جانا ہے۔ ان حقائق موجودہ کے مجموعے کا نام کائنات ہے۔ کائنات کے ظہور کی ابتداء عناء یا نفس رحمٰن سے ہوئی۔ نفس رحمٰن میں سب سے پہلے عقل موجود ہوئی۔ شرعی اصطلاح میں اسی کو قلم سے تعبیر کیا گیا ہے یا اس کے بعد نفس یا لوح، پھر طبیعت، پھر ہباء اور اس کے بعد جنم کل یا محل، ان کے علاوہ عرش، کرسی، اطلس (یعنی فلک اطلس یا نواحی فلک الافق) فلک ثوابت، فلک اول، فلک دوم، فلک سوم، فلک چارم، فلک پنجم، فلک ششم، فلک ہفتم، کرہ آتش، کرہ باد، کرہ آب، خاک، معدنیات، نباتات، حیوانات، ملائکہ، جنات، انسان، پھر مرتبہ، مرتبے سے مراد موجود کی غایت ہے۔ اسی کی تفصیل کرتے ہوئے لکھتے ہیں کہ ”اس بیان سے مقصود اسماء عالم اور اس کی انواع کا ذکر ہے نہ کہ ان کی وجودی ترتیب بیان کرنا۔“ (فوہات مکیہ، ۳۹۵-۳۲۲)

(۳۲۲-۳۹۵) پھر فرماتے ہیں کہ عالم کے افراد و اشخاص کی اگرچہ کوئی حد و انتہا نہیں ہے، لیکن اجناس متناہی اور محدود ہیں۔

بیہاں کائنات کی مذکورہ پالا انواع و اجناس کی تفصیلات میں جانے کی ضرورت نہیں ہے، نہ ان تفصیلات کا وحدت وجود کی تعریج سے کوئی خاص تعلق ہی ہے۔ البتہ ہم کائنات کی بعض عام تکونی خصوصیات کو بیان کرنا چاہتے ہیں۔ تاکہ شیخ کا عام مابعد الطیبیاتی زاویہ نظر واضح ہو جائے۔ اجسام اور ان کے اوصاف و عوارض ہباء اور اس کے استحالات و تغیرات کے معلوم ہیں۔ لوح و قلم اور طبیعت کے علاوہ کائنات کی سب نوعوں کا ہبائی سے تعلق ہے۔ ان میں مخفی شکل اور صورت کا فرق ہے۔

ہباء یا حیوی اولیٰ

حقائق ثابتہ ذہود سے پہلے تاریک اور مبہم ہیں (علم باری کے اعتبار سے نہ کہنی) انہیں حقائق کہنا یعنی ہر حقیقت کو مستقل منفرد بہ یکدیگر ممتاز کہنا، علم باری کے اعتبار سے ہے یا بعد الوجود حالت کے لحاظ سے اپنی حیثیت میں یہ باری تعالیٰ کی ایک انفعانی کیفیت اور مبہم و

جمل کلی حیثیت ہے، بے تعین، بے امتیاز اور بے تفصیل، یہ باری تعالیٰ کی ایسی حالت ہے جو اپنے ایہام، کلیت، ابھال اور قابلیت و استعداد کی وجہ سے مختلف فرم کی کلیات و جزئیات و تعبینات میں مشترک ہے۔ اس مہم کلی اور مستعد کل تاریک حقیقت کو ہباء کہتے ہیں۔ ہباء تمام اجسام کی حقیقت کلیہ اور ان کا ہیوی اور مادہ ہے۔ اس میں ہر فرم کی ممتاز اور متعین صورتوں کو قبول کرنے کی صلاحیت ہے۔ اسطو اور اس کے تعین کی زبان میں اس کو یعنی ہباء ہیوی اولی کہتے ہیں۔ (فتوحاتِ مکیہ، ۱، ۱۳۲، ۲، نیز ۲۳۲، ۲)

یہ متعدد بار بیان ہو چکا ہے کہ جب تک کسی شے میں خاص خاص صفات نہ پائی جائیں، اس وقت تک اس کے وجود کے کوئی معنی نہیں۔ چونکہ ہباء اپنی ذاتی حیثیت میں ہر قسم کی وجودی صفات سے مراہے ورنہ وہ مختلف اور متقاض صفات کو قبول نہیں کر سکتا اور وہ تمام اجسام کا مشترک جوہر ہونے کی وجہ سے ایک کلی اور مہم حقیقت ہے، لہذا اپنی ذاتی حیثیت میں اس کا کوئی خارجی وجود نہیں ہو سکتا، چنانچہ شیخ کے نزد یہ کل صورتوں کو قبول کرنے سے پہلے ہباء کی حیثیت بھی عقلی تجربی سے زائد نہیں اور اس کی ہستی محض ذہنی ہے۔

”معلوم ہونا چاہیے کہ یہ جوہر (یعنی ہباء) طبیعت کی طرح ہے، وجود کے اعتبار سے اس کی کوئی شخصیت نہیں ہے، اس کا اظہار صورت سے ہوتا ہے۔ چنانچہ یہ عقلی شے ہے۔ اس کا خارجی وجود نہیں۔ مراتب وجود میں اس کا چوتھا درجہ ہے۔“ (فتوحاتِ مکیہ، ۲۳۲-۲۳۱)

عالم کے خلائے بسیط کو سب سے پہلی پُر کرنے والی چیز یہی ہباء ہے۔ ہباء یا حقیقت مہم کلیہ کی یہ ظلمت باری تعالیٰ کے وجود کے مقابل ہے۔ باری تعالیٰ کی ہستی وجود محض اور نور کامل ہے۔ جس کا تقاضا اظہار و تواری ہے۔ چنانچہ ارادۃ اظہار کے ساتھ ہی یہ تاریک ہباء منور ہوئی اور عالم کے ہیوی نے کائنات کی صورتوں کو قبول کر لیا اور وجود کی روشنی سے منور ہو کر چیزیں اپنے اور دوسرے ناظرین کے لیے ممتاز اور متعین ہو گئیں۔

”(عالم کے خلا کو) سب سے پہلے جس نے پر کیا ہے ہباء ہے۔ یہ ایک تاریخ
جوہر ہے جس نے خلا کو خود پر کیا پھر حق تعالیٰ نور ہونے کی حیثیت سے اس پر جلوہ گلن ہوا،
چنانچہ یہ جوہر اس میں رنگ گیا اور اس کی تاریکی کا اثر عدم زائل ہو گیا اور وجود سے موصوف
ہوا اور اس روشنی کی وجہ سے جس میں وہ رنگا ہوا ہے، اپنے آپ کے لیے ظاہر ہو گیا۔“
(فتواتِ مکیہ، ۲: ۲۳۱-۲۳۲)

جسم کل یا صورتِ جسمیہ

اس ہبائی جوہر نے نور باری سے منور ہو کر نفس کی عملی قوت کی امداد سے سب سے
پہلے ایک مستدیر جسم کل کی شکل قبول کی۔ یہ کائنات کی سب سے پہلی طبیٰ شکل ہے۔ پھر اس جسم
میں عالم کی صورتوں کا ظاہر ہوا۔

”معلوم ہونا چاہیے کہ اللہ تعالیٰ نے چونکہ نفس کو عملی قوت عطا کی ہے، اس کے
ذریعے سے جوہر ہباء میں جسم کل کی صورت ظاہر کی اور اس سے خلا کو پر کیا۔ خلا وہی امتداد
ہے جو کسی جسم میں نہیں۔ ہم نے دیکھا کہ اس جسم نے شکلوں میں سے مستدیر ہونا قبول کیا، تو
ہم سمجھ گئے کہ خلا مستدیر ہے۔ چونکہ اسی (مستدیر) جسم نے خلا کو پر کیا ہے، اب جسم جو خارج
ہے وہ نہ خلا ہے نہ ملا۔ اس کے بعد اللہ نے اس جسم میں عالم کی صورتوں کو ظاہر کیا۔“
(فتواتِ مکیہ، ۲: ۲۳۲)

..... متعدد، مختلف اور متفاہ لوازم و خصوصیات کو قبول کرنے کی اس جسم کل میں
صلاحیت ہے۔ چنانچہ اس جسمیت میں شریک کچھ حصے کثیف ہیں تو کچھ لطیف، بعض شفاف
ہیں اور بعض غیرشفاف و علی ہذا القیاس۔ (فتواتِ مکیہ، ۲: ۲۳۲)

معلوم ہونا چاہیے کہ موجودات عقلیے میں چونچھے عقلی وجود (یعنی ہباء) میں وہ
ذات ظاہر ہوتی ہے جو طبیعت کو قبول کرتی ہے اور یہ جسم کل ہے جو لطافت، کشافت، کدو رت،
شفافیت قبول کر لیتا ہے۔ (فتواتِ مکیہ، ۲: ۲۳۲)

موجودات عالم میں شیخ نے ہباء کے لیے چوتھا مرتبہ ثابت کیا ہے۔ یہ پہلے ذکر ہو چکا ہے کہ صورت قبول کرنے سے پہلے ہباء کا کوئی ذاتی اور عینی وجود نہیں۔ یہ محض ایک عقلی تجربہ ہے۔ ایسی صورت میں ہباء کو چوتھا کہنا اس کی ذاتی حیثیت سے متعلق نہیں بلکہ جسم کل کی صورت قبول کر کنے کے لحاظ سے ہے۔

”اس عقلی وجود کو چوتھا کہنا صورت جسمیہ کو قبول کرنے کے لحاظ سے ہے، اس کی اپنی حقیقت کے اعتبار سے نہ یہ اس کا مرتبہ ہے نہ اس کا نام، اس کی حقیقت کا مناسب نام حقیقت کلیہ ہے۔ جو ہر حق (یعنی یعنی شے) کی روح ہے۔ جب اس سے یہ حق علیحدہ کر لیا جائے تو وہ خود بھی حق نہیں رہتا۔“ (فتوات مکیہ، ۳۳۲:۲)

یہی وجہ ہے کہ شیخ نے بعض مقامات پر بجاۓ ہباء کے خود اس جسم کل کو چوتھا قرار دیا ہے اور کہا ہے کہ جسم کل کے بعد کے مرتب محض صورت کے مراتب ہیں یعنی ان میں صورتوں کا فرق ہے ورنہ ان سب کی مشترک حقیقت یہی جسم کل ہے۔ (فتوات مکیہ، ۳۳۲:۲)

ہباء اور اعیان ثابتہ

ہباء اور اعیان ثابتہ یا صور علمیہ میں کیا فرق ہے، شیخ نے اس کی کوئی تصریح نہیں کی، ہاں انہوں نے ان دونوں کی جو الگ الگ تشریح کی ہے، اس سے ظاہر ہوتا ہے کہ اعیان ثابتہ میں اشیاء کے نوعی، جنسی یا شخصی امتیازات و تبعیات اور ان کی خصوصی صلاحیتوں کا محض علمی طور پر لحاظ ہے۔ یہ اشیائے موجودہ کی گویا شخصی حقیقیں ہیں جو باری تعالیٰ کے مفصل علم کے معلومات اور متعلقات کی حیثیت میں ملاحظہ ہیں۔ ہباء میں صورتوں کے قبول کرنے کی صلاحیت اور ذاتی حیثیت میں اجمال، ابهام اور کلیست ملاحظہ ہے، باری تعالیٰ کے مفصل علم کے معلوم ہونے کی حیثیت، اس کا علمی تعین اور امتیاز نظر انداز کر دیا گیا ہے۔ اس میں فقط قابلیت صور معتبر ہے۔ اعیانِ ثابتہ کا مدار ذات باری کے علمی تعین پر ہے جو وجود کے بعد اس کا سب

سے پہلا تغزل ہے اور ہباء کا مدار قیم علمی کے بعد اور خلق اشیاء کے ارادے پر ہے۔ اعیان کا مرتبہ تصور و احکماء کا ہے۔ اگرچہ یہ علمی تصور و احکماء ہے، عینی اور خارجی نہیں اور ہباء خلقت اور تاریکی کا مرتبہ ہے، علاوہ ازیں ہباء مع جسم کل خارجی اور عین وجود ہے اور محض ہباء موجودات خارجیہ کا جزو جب کہ اعیان خاتمه خود حقائق ہیں۔ حقائق کے اجزا نہیں اور ان کا خارجی اور عینی وجود نہیں بلکہ محض ثبوت ہے۔

کون و فساد اور تکوین کا تسلسل

عالم خواہ عالم اجسام اور یا عالم مجردات، ہاری تعالیٰ سے کسی آن بے نیاز نہیں ہو سکتا۔ اس کے وجود اور بقا و بوی کے لیے تکوین کی ضرورت ہے، اس لیے تکوین مسلسل اور متواتر جاری ہے۔ بقیہ صفات کی طرح ہاری تعالیٰ کی صفت تکوین میں بھی کمی قابل نہیں ہوتا۔ شیخ کے نزدیک عالم اجسام کے دو جزو ہیں۔ جو هر کل اور صورت۔ چونکہ عالم کا جو ہر ایک ہے، اس لیے اس کے متبدل اور مستحبیل ہونے کے کوئی معنی نہیں۔ خود صورت بھی اس معنی میں مستحبیل اور متبدل نہیں ہو سکتی کہ اصل صورت تبدیل کو قبول کر لے۔ اس کے معنی یہ ہیں کہ اصل صورت جو قابل ہے وہ تو ہو اور اس میں مقبول یا بدی ہوئی صورت آجائے۔ کیونکہ اصل صورت سوائے اس صورت کے جو بدل رہی ہے اور کیا ہے۔ لہذا اس کا باقی بھی رہنا اور متغیر و متبدل ہونا صریح تناقض ہے۔ خود حرارت برودت نہیں ہو سکتی، اور برودت حرارت میں نہیں بدل سکتی۔ مرتعیت مثیلت نہیں ہو سکتی اور مثیلت کا استحالہ مرتعیت میں نہیں ہو سکتا وعلیٰ حد اقلیاً۔ ہاں بارہ، حرارت ہو سکتا ہے اور حرارہ ہارہ، بے مثلث مرعن ہو سکتا ہے اور مرعن مثلث، چنانچہ کائنات میں اس معنی میں استحالہ نہیں ہے کہ اشیا کی حقیقتیں بدل جائیں، ایک جو ہر دوسرا

جو ہر بن جائے یا ایک صورت دوسری صورت ہو جائے۔ (لوٹھاٹو مکیہ، ۲۵۳:۲)

کائنات میں استحالہ اور تغیر و تبدل برابر جاری ہے مگر اس استحالے اور تغیر کی نوعیت یہ ہے کہ ایک جو ہر سے ایک صورت کا زوال ہوتا ہے، اس زوال کو فساد کہتے ہیں اور دوسری

صورت کا عدم سے حدوث ہوتا ہے، اسے کون کہا جاتا ہے۔ بہر حال جو ہر صورت میں ہاتھ رہتا ہے چنانچہ کون و فساد کا تعلق صور سے ہے اور صور جسم کے اعراض ہیں۔ (فتحات کیمیہ، ۲۵۳:۲)

خاک، پانی، ہوا، افلک اور موالید صورتیں ہیں، پس سب جو ہر میں قائم ہیں۔ کچھ صورتیں اس جو ہر پر آ جاتی ہیں۔ اس کی بیانت کا مخاطر کے ان صورتوں کے ساتھ اسی کا نام رکھ دیا جاتا ہے، یہ کون ہے۔ کچھ صورتیں اس سے دور کر دی جاتی ہیں، ان کے زوال سے اس کا نام بھی راہل ہو جاتا ہے، پساد ہے۔ کائنات میں ایسا استحالہ نہیں کہ ایک ذات دوسری ذات میں بدل جائے۔ استحالہ اس نوعیت کا ہے جو ہم نے ہمان کہا۔“

ہم دیکھے چکے ہیں کہ اعراض میں بنا نہیں ہے بلکہ ان میں ہر آن مسلسل اور متواتر تجد و اور حدوث چاری ہے اور یہ بھی ہمیں معلوم ہے کہ جہاں تک اس جوہر کی تعلق ہے، یہ اپنے عین وجود میں صورت کا احتیاج ہے، لہذا اس کی بنا کے لیے ضروری ہے کہ اس میں صور کا حدوث ہوتا رہے۔ حدوث کے لیے تکونین کی ضرورت ہے، لہذا عالم اجسام کا ملا اپنے وجود اور بقا دنوں میں ہر آن تکونین کا احتیاج ہے۔ شیخ استدلال کرتے ہیں:

عالم میں ہر آن کون و فساد چاری ہے، عالم کے جوہر کی ذات بھی باقی نہیں رہ سکتی، اگر وہ تکونین کو قبول نہ کرے۔ چنانچہ عالم داہما احتیاج ہے، صورتوں کی احتیاج عدم سے وجود میں آنے کے لیے اور جوہر کی احتیاج اپنے وجود کے تحفظ کے لیے کیونکہ اس کے شرائط وجود میں ان اشیاء کی تکونین کا پایا جانا ہے جن کا دھخل ہے اور یہ بالکل ضروری ہے۔ (فتحات کیمیہ، ۲۵۳:۲)

کائنات کے موجود ہو چانے کے بعد بھی اس کی ذاتی طہست اور اس کا نظری عدم اس سے راہل نہیں ہو جاتے۔ اس کا وجود خود اپنا نہیں ہے اور نہ اس کی پر روشنی ذاتی روشنی ہے۔ اگر یہ روشنی ذاتی ہوتی تو وہ ہماری تعالیٰ کی روشنی کو قبول نہیں کر سکتی تھی۔ (فتحات کیمیہ، ۱۵۱:۲)

کائنات کا یہ وجود باری تعالیٰ کا وجود ہے، اس کے وجودی انتقالات اور تغیرات کا محل حق تعالیٰ کا وجود ہے، شیخ کہتے ہیں:

”تم اپنی ذات کی تاریکی میں ہو اور ذات باری کی ہستی میں موجود اس کی ہستی میں تمہاری آمد و شد ہے اور تمہاری ظلمت تمہارے ساتھ ہے جو تمہیں کبھی نہیں چھوڑتی۔“
(فتحاتِ مکہ، ۲:۲)

کائنات میں عللت و معلول کا سلسلہ

کائنات اور اس کا ہر ایک جزو حق تعالیٰ کی مخلوق ہے اور وہی اس کے ہر ایک تغیر کی عللت ہے، اس کی تاثیر کے بغیر کوئی اثر اور کوئی حکم نہیں پیدا ہوتا۔ مکنات اپنے آپ میں تاریک ہیں اور ان کی ذاتی خصوصیت عدم ہے۔ اس لیے وہ خود وجود اور روشنی کس طرح پیدا کر سکتی ہیں۔ وہ اپنے اعتبار سے اثر پذیر اور منفعل تو ہو سکتی ہیں۔ اثر انداز اور فاعل نہیں ہو سکتیں۔ لیکن کائنات میں بعض چیزوں کا دوسرا کے وجود میں تاثیر اور فعلیت، بلکہ ساری کائنات کا عام طبعی علل و معلولات کے سلسلے میں مربوط ہونا عام مشاہدہ ہے۔ شیخ اس مشاہدے کی توجیہ یہ کرتے ہیں کہ مکنات میں علل و معلومات کے سلسلہ ربط کی وجہ اور ان میں باہم فعل و تاثیر کا منشا ان کی اپنی حقیقت نہیں بلکہ باری تعالیٰ کا امر اور قدرت و تاثیر کائنات میں پھیلے ہوئے اور روح کی طرح سرایت کیے ہوئے ہیں۔ (فتحاتِ مکہ، ۲:۲۰۱)

امر الہی کی اسی انتشار اور سرایت کی وجہ سے موجودات کی اپنی حقیقت جو ظلمت و انفعایت ہے، مستور ہو جاتی ہے اور حق تعالیٰ کے وجود کی روشنی اور اس کی تاثیر و فاعلیت نہایاں ہو جاتی ہے اور خود مکنات میں ایسی صفات پیدا ہو جاتی ہیں جو ان کی اپنی نہیں ہوتیں۔ آئینے میں روشنی قبول کرنے کی صلاحیت تو ہے، لیکن کسی اور چیز کو منور کرنے کی ذاتی قابلیت نہیں یا آفتاب کی روشنی قبول کرنے کی صلاحیت تو ہے لیکن کسی اور چیز کو منور کرنے کی ذاتی قابلیت نہیں، آفتاب کی روشنی قبول کرنے کے بعد جو شعاعیں اس سے پڑتی ہیں، وہ دوسرا

چیزوں کو بھی منور ہنا سکتی ہیں۔ ظاہر ہے کہ اس کی اس تنویر اور ضیا پاشی کی وجہ سے خود آئینے نہیں بلکہ آفتاب کی روشنی اور اس کی فاعلیت ہے۔ ممکنات بھی باری تعالیٰ کے وجود کی روشنی کے لیے آئینے کی مانند ہیں۔ ان میں اس کا وجود ضیا پاش ہوتا ہے۔ لہذا وہ بھی فاعل اور موثر ہو جاتی ہیں۔ شیخ کے الفاظ ہیں:

”امر الہی نے موجودات میں ایسی سراہیت کر لی ہے جیسے روشنی ہوا میں، چنانچہ عمل و اسباب اور فاعلی آثار ظاہر ہو گئے اور ہر موجود اپنی حقیقت سے غائب ہو گیا۔“ (کتاب التجلیات ۱۵)

کائنات میں حیات و شعور

شیخ کے نزدیک حیات اور زندگی کائنات کی کسی خاص نوع کے کسی خاص جزو میں منحصر نہیں بلکہ کائنات کی ہر ایک نوع اور اس کا ہر ایک جزو حیات سے بہرہ در ہے۔ بات یہ ہے کہ اشیا کا وجود باری تعالیٰ کے وجود کا معلول اور نتیجہ ہے اور وہ عین حیات ہے اور جو چیز حیات سے قائم ہو اور اس سے روشنی حاصل کر رہی ہو، لازم ہے کہ وہ بھی حی اور زندہ ہو۔ اسی لیے وہ لکھتے ہیں:

”چونکہ حی (اور زندہ) حق سچانہ کا ذاتی اسم ہے، یہ ممکن نہیں کہ اس سے کسی بے حیات شے کا صدور ہو۔ اگر پورا عالم حیات کو کھو دے یا عالم میں کوئی ایسی چیز موجود ہو جس میں حیات نہ ہو تو اس کا اللہ کے ساتھ قیام نہ ہوگا۔ حالانکہ ہر حادث کے لیے سند کی ضرورت ہے۔ چنانچہ تمہاری نظر میں بے جان چیزیں واقع میں جاندار ہیں۔“ (فتاویٰ مکیہ، ۳، ۸۲)

جہاں تک حواس اور ادراک کا تعلق ہے، کائنات کا ایک بڑا حصہ ان سے محروم ہے لیکن شیخ کے نزدیک حواس یا ادراک حواسی حیات کی ضروری خصوصیت نہیں۔ حیات کی ضروری خصوصیت علم و شعور ہے اور کائنات کی کوئی شے ایسی نہیں جو علم و شعور نہ رکھتی ہو، احساس اس پر

مزید خصوصیت ہے، بنیادی شرط نہیں ہو سکتی۔ (فتوحاتِ مکیہ، ۳۲۲، ۳)

صرف اتنا ہی نہیں کائنات کی ہر شے اپنے فریضے کو سمجھتی ہے اور اسے پورا کرتی ہے۔ اپنی غرض و غایت کو جانتی ہے، اور اسی کی طرف گامزنا ہے۔ اس سلسلے میں لکھتے ہیں:

”عالم میں کوئی ایسا متحرک وجود نہیں جو یہ نہ جانتا ہو کہ کس کی طرف حرکت کر رہا ہے، سوائے **عقلین** (جن و انس) کے، یہ حرکت کرتے ہیں اور جس طرف حرکت کرتے ہیں، اس سے بے علم ہوتے ہیں۔۔۔ کائنات کا ہر ایک جزو جانتا ہے کہ اس سے مطالبہ کس بات کا ہے۔ وہ بصیرت رکھتا ہے حتیٰ کہ بدین انسان کے اجزا بھی۔ انسان میں فقط اس کا جزو لطیف تو جاہل ہے جو ملکف ہے اور عقل و ذکر کا استعمال کرنا جس کے سپرد ہے۔“ (فتوحاتِ مکیہ، ۲)

(۳۵۷)

معارف موت بھی اس حیات کو زائل نہیں کر سکتی۔ موت کے معنی فقط اتنے ہیں کہ ایک زندہ ہستی نے دوسری زندہ ہستی کے قلمِ تدبیر سے ہاتھ اٹھالیا، نہ کہ اس کی اصل حیات کو فنا کر دیا۔ شیخ کے نزدیک:

”موت نام ہے ایک تدبیر کرنے والے جاندار کا، اس جاندار کو چھوڑ دینا جس کی تدبیر اس کے حوالے ہے۔ مدبر اور مدبر دونوں ذی حیات ہیں اور چھوڑ دینا عدم نسبت ہے۔ وجودی نہیں یہ محض تولیت سے معزول کر دیتا ہے۔“ (فتوحاتِ مکیہ، ۳۲۲، ۳)

سوال پیدا ہوتا ہے کہ عالم یا کائنات جس وقت جس حالت میں ہے، کیا اس کا اس وقت اس سے بہتر اور بلند تر حالت میں ہونا ممکن ہے؟ شیخ کہتے ہیں کہ نہیں۔ عالم کی جو حالت جس وقت ہے، وہ اس کی آخری ممکن حالت ہے، یہ اس وقت اس سے بہتر اور بلند تر نہیں ہو سکتی۔ اشیا کا فعل سے ظہور فعل کے عین وجود کے مطابق ہوتا ہے۔ اس کے معنی یہ ہیں کہ کائنات کے فعل کا عینی وجود اس نوعیت کا ہے جس سے فعل کا ظہور، اسی حیثیت میں ہو سکتا تھا نہ اس سے بہتر اور بلدر، نہ برتر اور کم تر، ان کے الفاظ میں:

”اثر پذیر اشیاء پسے فاعل کے وجود کی حقیقت کے مطابق خارج میں ظہور پذیر ہوتی ہیں۔ اسی وجہ سے اس عالم سے اعلیٰ و نادر تر کا امکان نہیں تھا۔“ (رسالہ شق الحبیب ۶۶)

کائنات کا مجبور یا مختار ہونا

شیخ کے نزدیک کائنات کے لیے جس میں انسان بھی شامل ہے، اختیار کا ثبوت نہیں۔ ممکنات اپنے ہر قسم کے افعال اور اختیار میں باری تعالیٰ کے ارادے اور مشیت کی تابع ہیں، ممکنات کے اعمال و افعال حقیقت ان کے اپنے اعمال و افعال نہیں کہ وہ اس کے اپنے ارادے اور مشیت کا حقیقتاً ثبوت ہو۔ خالق کے افعال کے لیے مخلوق ذریعہ اور واسطہ اور افعال میں اس کی نائب ہے۔ لہذا اس کے اعمال و افعال سب باری تعالیٰ کے اعمال ہیں۔ اگر قبیح اور نہ صوم ہیں تو ان کی نسبت باری تعالیٰ کی طرف نہیں ہوتی اور نہ ہونا چاہیے۔ لیکن اگر وہ افعال حسین اور محمود ہیں تو چونکہ تمام حسنات اور حمد کی مستحق ذات باری ہے اور اسے حمد پسند بھی نہیں، لہذا ان کی نسبت بھی اسی کی طرف ہوتی ہے اور ہونی چاہیے۔ شیخ کہتے ہیں:

”ممکنات میں سے کسی شے کی طرف جس فعل کی بھی نسبت ہوتی ہے تو یہ اس لیے کہ وہ شے اس فعل میں اللہ کی نائب ہوتی ہے، کیونکہ تمام افعال اللہ کے ہیں، خواہ ان سے نہ مت متعلق ہو، خواہ مدرج، اس تعلق میں کوئی مضاائقہ نہیں۔ یہ علم صحیح سے ثابت ہے۔ چنانچہ جو افعال مخلوق کی طرف منسوب ہیں، وہ ان میں اللہ کا نائب ہے۔ اگر افعال محمود ہیں تو مدرج کی وجہ سے اللہ کی طرف سے ان کی نسبت کر دی جاتی ہے کیونکہ یہ اللہ کی پسند ہے کہ اس کی مدرج کی جائے۔ چنانچہ صحیح حدیث میں رسول اللہ صلی اللہ علیہ وسلم سے یہ مردی ہے: ”اور اگر ان سے نہ مت متعلق ہے یا کوئی عیب لگتا ہے تو ان کی اللہ کی طرف نسبت نہیں کرتے۔“ (فتاویٰ مکیہ، ۲۸۵، ۲، نیز ۳۱۸-۳۲۰)

جبکہ کامفہوم یہ ہے کہ کسی شے سے اس کی مرضی اور ارادے کے خلاف ایسا کام کرایا جائے جس کا کرنا اور نہ کرنا دونوں اس کے لیے ممکن تھے۔ اس مقنی میں مجبور پر جبر کے لیے

فعل پر قدرت ضروری ہے، بغیر قدرت کے کسی شے کو اس کے کسی فعل پر مجبور نہیں کیا جاسکتا۔ غیر ذی روح چیزیں اس لیے مجبور نہیں کہ ان میں سرے سے قدرت ہی موجود نہیں۔ عام استعمال میں جبراہ کراہ دونوں ہم معنی ہیں۔ شیخ کے نزدیک اس معنی میں ممکنات مجبور نہیں ہیں، کیونکہ ان کے نزدیک ممکنات میں نہ قدرت ہے نہ ارادہ، مشیت۔ (فوحات مکیہ، ۱، ۲۵) لیکن اگر جبراہ کے معنی فقط ہوں، کسی شے سے کسی فعل کا بغیر اکراہ سرزد کرانا تو ممکنات بھی مجبور ہیں۔ انہیں اپنے اعمال و افعال میں کوئی دخل نہیں۔

کائنات میں سے کسی شے کے لیے بھی حقیقی اختیار ثابت نہیں ہے۔ تاہم انسان میں ایک قسم کا وہی اختیار ہے یعنی اس کا یہ محسوس کرنا کہ وہ مختار ہے اور اس سے جو اعمال و افعال سرزد ہو رہے ہیں، وہ اس کے ارادے اور اختیار سے سرزد ہو رہے ہیں۔ بلکہ شیخ کے نزدیک اس کی زیادہ صحیح تجیریہ ہے کہ یہ نہ جانتا (جاننے سے مراد وہ یقینی علم ہے جس کا مأخذ علم باری ہے) کہ اس کی ذات سے کیا سرزد ہو سکتا ہے اور ہو گا اور کیا کیا نہیں ہو سکتا اور نہیں ہو گا، اس بے علمی کی حالت میں جتنے اعمال و افعال اس سے سرزد ہوتے ہیں، وہی اس کے ارادے اور اختیار سے ہیں۔ شیخ نے اپنے اس خیال کو مختلف مقامات پر واضح کیا ہے، علم اور حلیم کے متعلق بیان کرتے ہوئے کہتے ہیں:

”جرم کے بعد بندے قدرت کے باوجود مو اخذے میں جلدی نہ کریں تو وہی درحقیقت حلیم ہیں، کیونکہ انہیں پہلے سے علم نہیں ہے جو مو اخذے سے روکے۔ اگرچہ واقعی صورت نہیں ہے، بندے کا حکم اللہ کے سابق علم میں ہے۔ بندے کو حلم کے موجود ہو جانے سے پہلے اس کا شعور نہیں ہوتا اگر حلم کے قیام سے پہلے اسے علم ہو جائے تو یہ علم اس کے لیے باعثِ شرافت نہیں، چنانچہ اس کے بارے میں یہ صورت واقعی ایسی ہے جیسے اس شخص کے بارے میں جو کسی چیز کو اختیار کرنے پر مجبور ہو۔ چنانچہ (حلیم کو) اختیار کرنے کی مدح جبھی ہو سکتی ہے کہ اسے اختیار کرنے میں اس سے جر کا علم سلب ہو جائے، اس لیے جبراہ اور اختیار میں

تناقض ہے--- اب ہر شخص کو معلوم ہو جائے گا کہ اختیار سے کیا مراد ہے اور سمجھ لے گا کہ دونوں وجودوں میں بغیر آکراہ کے جر ہے اور وہ مجبور ہے نہ کہ مکرہ۔ (فتوات مکیہ، ۲، ۳۵)

”اس وہی اختیار کے تحت افعال و اعمال کا کسب اور صدور بندوں ہی سے متعلق ہے۔ وہی سبب اور ذریعہ ہیں اور ان سے انہیں ایک قسم کا تعلق ہے، اس تعلق کی وجہ سے وہ ان کے اعمال و افعال سمجھے جاتے ہیں۔ شیخ کے نزدیک بندوں سے افعال کا یہی تعلق امر و نواہی کی بنیاد ہے۔ اگرچہ ارادہ، مشیت، ہدایت اور گمراہی باری تعالیٰ کے قبضے میں ہے۔ شیخ کے الفاظ میں:

”امر (اللہی) نے ایک قسم کا فعل تمہارے لیے بھی مقرر کیا ہے اور فعل کی نسبت تمہاری طرف باعتبار کسب اور سبب کے ہے نہ کہ خلق کے اعتبار سے، چنانچہ شے کی نسبت جیسے سبب کی طرف ہوتی ہے، اسی طرح سبب مقرر کرنے والے کی طرف بھی ہوتی ہے۔ حق سبحانہ تعالیٰ نے تمہارے لیے فعل ثابت کیا ہے، امر و نبی کو متعلق کرنے کے لیے۔ اور ارادہ، مشیت، ہدایت اور ضلالت اپنے ہاتھ میں رکھی ہے۔“ (القول انفیس، ۶)

کائنات کی وحدت، کثرت اور امتیاز

مکنات میں وجود باری کا اثر قبول کرنے کی صلاحیت ہے، اسی صلاحیت کی وجہ سے وہ ظاہر اور موجود ہوئیں، خود ان کی اپنی خصوصیت تبلیغ اور عدم ہے جو باقی رہتے ہوئے مستور اور غائب ہو جاتے ہیں اور باری تعالیٰ کا وجود ظاہر اور نمایاں ہو جاتا ہے۔ یہ وجود واحد یہ اس میں نہ کسی قسم کی کثرت ہے نہ کسی قسم کے امتیازات اور اختلافات، اور وہی سب میں نمایاں ہے۔ فرماتے ہیں:

”اور (اللہ تعالیٰ نے) فرمایا یہ کہ وہ ہر شے کو (یعنی عالم کی) محیط ہے اور کسی شے کو محیط ہونا اس شے کو مستور کر دیتا ہے، لہذا محیط ظاہر ہو گا نہ کہ وہ شے۔ کیونکہ اس کا احاطہ اس کے ظہور سے مانع ہے، چنانچہ یہ شے جو عالم ہے، محیط کے لیے ایسا ہے جیسے جسم کے لیے روح

اور محیط ایسا ہے جیسے روح کے لیے جسم، وجود واحد ہے۔ یہ محیط ظاہر ہے اور دوسرا غائب، جو سے احاطے کی وجہ سے مستور ہے اور یہی عالم کی ذات ہے۔” (فتوات مکیہ، ۱۵۱، ۲، ۱)

لہذا اشیا کے محسوس اختلافات اور امتیازات کی وجہ یہ وجود نہیں ہو سکتا، اس لیے ان اختلافوں کی توجیہ کے لیے قابلوں کا مختلف ہونا ضروری ہے۔

”معلوم ہونا چاہیے کہ ایسی شے سے جس کی ذات واحد ہو اور اس سے مختلف آثار کا ظہور ہو، تو اس کی وجہ ان آثار کے قبول کرنے والے ہیں نہ کہ خود وہ شے۔“ (فتوات مکیہ،

(۳۵۸، ۲)

چنانچہ ان اختلافات و امتیازات کے علت خود ممکنات کے اعیان ہیں۔ (فتوات مکیہ، ۱۶۰، ۲) انہی اعیان قابلہ کی کثرت نے حق تعالیٰ کے فعل یا اس کی شان میں تعدد و تنوع پیدا کر دیا ہے۔ (فتوات مکیہ، ۱۶۰، ۲، ۱)۔ اسی سلسلے میں ایک دوسری جگہ لکھتے ہیں:

”چنانچہ حق تعالیٰ کے اعتبار سے شان واحد ہے اور عالم کے قوابل کے اعتبار سے کثیر ہے۔ اگر وجود و مخصوصہ ہوتی تو میں کہتا کہ وہ غیر مقنای ہے۔“ (فتوات مکیہ، ۵۶۳)

یہ بیان ہو چکا ہے کہ اعیان ممکنہ اپنے مرتبہ ثبوت میں مختلف اور ممتاز ہیں اور ان کے اس اختلاف و امتیاز کی وجہ ان کی مختلف ذاتی صلاحیتیں اور استعدادیں ہیں اور ان کی وجہ ہی سے خود وجود اور ظہور میں اختلاف اور امتیاز پیدا ہوا ہے۔ کیونکہ مظاہر کے اختلافات اور امتیازات ظہور میں بھی اختلاف اور امتیاز پیدا کر دیتے ہیں چنانچہ ان مظاہر کی صلاحیتوں کے اختلافات اور ان کی نوعیتوں نے وجود باری کو کہیں عرش کی صورت میں نمایاں کیا اور کہیں کری کی صورت میں۔ کہیں نہ وجود آسان کی صورت میں ظاہر ہوا اور کہیں زمین کی صورت میں وغیرہ۔ اس کی توضیح یوں کرتے ہیں۔

”اس ظاہر میں جو شہادت ہے، یہ اس شے کا اثر ہے جو غیب سے موصوف ہے اور عالم کی عین حقیقوں نے اپنی استعدادوں کی وجہ سے اس شے میں جوان میں ظاہر ہے، وہ

اثرات پیدا کیے ہیں جو ان کی حقیقوں سے متعلق ہیں۔ لہذا محیط میں جو حق تعالیٰ ہے، ان کی صورتیں ظاہر ہوئیں۔ کسی کو عرش کہا گیا کسی کو کری، کچھ افالک ہوئے کچھ ملائکہ، کچھ عناصر ہوئے اور کچھ موالید، اور احوال و اوصاف کا عروض ہوا، حالانکہ واقع میں صرف اللہ ہے۔“ (فتحاتِ مکیہ، ۱۵۱، ۲)

عالم ذات باری کے ظہور کے طرز سے واحد ہے۔ اعیانِ مکمل کی کثرت اس وجود ظاہر میں حقیقی کثرت اور تعدد نہیں پیدا کرتی۔ جیسے انسانی صورت شخصی طور پر واحد ہے اور اس کا ظہور متعدد عینوں میں ہے مثلاً ہاتھ پاؤں، سینہ اور سر میں، اسی طرح مختلف قوتوں میں مثلاً وہم و خیال اور فکر میں، لیکن ظاہر کا یہ تعدد اور تکثیر انسانی صورت میں تعدد اور تکثیر نہیں پیدا کرتا۔

ہر عین دوسرے عین سے مغایر ہے۔ اس وجہ سے باوجود وحدت کے عالم کی صورتوں میں اختلاف رومتا ہوا۔ جیسے انسان کی صورت میں باوجود اس کی وحدت کے اختلاف ہے، اس کا ہاتھ پاؤں نہیں، سر سینہ نہیں، آنکھ کان نہیں، عقل، فکر اور خیال نہیں۔ وہ ان محضوں اور معنوی صورتوں کی وجہ سے متعدد اور مختلف ہے اور اس کے باوجود اسے واحد کہا جاتا ہے اور یہ بھی ہے، اور اسے کثیر بھی کہا جاتا ہے اور یہ بھی بھی ہے۔“ (فتحاتِ مکیہ، ۱۵۱، ۲)

اشیا کی کثرت عالم کی وجودی وحدت میں مخل نہیں جس طرح سے افراد و اشخاص کی کثرت ماہیت کلیہ کی وجودی وحدت میں مخل نہیں۔ لہذا اعیان کی کثرت کے باوجود عالم جو باری تعالیٰ کا ظہور ہے، وجود واحد ہے۔ پیش ک زید، عمر و نہیں، وہ انسان ہیں اور عین انسان ہیں۔ (فتحاتِ مکیہ، ۲۵۹، ۲)

صفاتِ جسم کا اختلاف

بعض اجسام ایک شکل اور ایک رنگ رکھتے ہیں، بعض دوسرا رنگ اور دوسرا شکل۔ شیخ کے نزدیک اس کے دو سبب ہیں۔ بعض رنگوں اور شکلوں کے اختلاف کی وجہ خود جسم ہیں

یعنی ان کے رنگ اور شکل کے مختلف ہونے کی وجہ احساس اور ادراک کا اختلاف نہیں ہے بلکہ چونکہ ایک جسم ایک خاص رنگ اور ایک خاص شکل رکھتا ہے، اور دوسرا دوسری خاص شکل اور دوسرا رنگ۔ اس لیے ہر ادراک اور احساس رکھنے والا مجبور ہے کہ اسی رنگ اور اسی شکل کا ادراک اور احساس کرے۔ بعض رنگوں اور بعض شکلوں کے مختلف ہونے کی وجہ ادراک اور احساس کا اختلاف ہے، خود جسم کو اس اختلاف میں کوئی دخل نہیں۔ ایک احساس کے تحت، ایک رنگ اور شکل کا ادراک ہوتا ہے اور دوسرے احساس کے تحت دوسرے رنگ اور دوسری شکل کا۔ ان دونوں صفتوں کے علاوہ تمام بقیہ صفتیں احساس اور ادراک کے تابع ہیں۔ انہیں اجسام کی اپنی خصوصیتوں سے کوئی تعلق نہیں۔ چنانچہ خفت اور ثقل، لطافت اور کثافت، کدورت اور صفائی، زمی اور بختی وغیرہ، سب احساس کرنے والوں کے اختلاف پر موجود ہیں۔ ہو سکتا ہے کہ کوئی جسم ایک شخص کے لیے لطیف ہو اور وہی جسم کسی دوسرے کے لیے کثیف۔ ایک چیز ایک شخص کے لیے حار ہو اور دوسرے کے لیے بارد۔ شیخ اکبر اس کی وضاحت میں فرماتے ہیں۔

”رنگ، شکل، ثقل، لطافت، کثافت، کدورت، صفائی، زمی، بختی اور دوسرے ان جیسے عوارض جسم کے اسباب مختلف ہیں۔ رنگ دو قسم کے ہیں، کچھ رنگیں اجسام سے قائم ہوتے ہیں، جس کی وجہ شکلوں کا اختلاف ہوتا ہے اور وہ اثرات ہوتے ہیں جنہیں روشنی جسم میں پیدا کر دیتی ہے۔ اس لیے کہ روشنی سے ادراک ہوا کرتا ہے۔ رنگوں کی طرح شکلیں بھی دو چیزوں سے متعلق ہیں۔ حامل شکل سے اور ادراک کرنے والے کے احساس سے۔ ان کے علاوہ دوسرے عوارض جسم کا تعلق نہ تو خود عوارض سے ہے مگر ان کے معروضات یعنی اجسام طبیعہ سے بلکہ ان کا تعلق ادراک کرنے والی ذات سے ہے۔“ (نحوات مکیہ، ۲۵۲، ۲)

اگرچہ صورتوں کے تغیری اور اختلاف کا مدار صلاحیتوں اور استعدادوں کے اختلاف پر ہے جن پر حقائق ممکنہ یا اعیان ثابتہ مشتمل ہیں لیکن عالم اسباب میں ان کا ظہور طبیعی عمل و

اسباب کے تحت ہوتا ہے۔ کائنات میں حرکت کا مستمر اور مسلسل وجود ہے، اس حرکت سے کائنات میں استحالے یا انقلاب و تغیر کا ایک متواتر عمل شروع ہو جاتا ہے۔ اس کو یوں بیان کیا ہے۔

”اللہ نے خلا کو عالم سے آباد کیا تو وہ اس سے بھر گیا۔ اس میں حرکت پیدا ہوئی تاکہ بعض میں مستحیل ہو سکیں اور طبعی استحالات و تغیرات سے اس میں اختلاف صور پیدا ہو۔ عالم سے جس خلا کو پُر کیا ہے، اس کا بھی استحالہ ہوا ہے۔ چنانچہ استحالہ ہمیشہ جاری رہے گا۔“ (فتاویٰ مکیہ، ۲۵۲، ۳)

ان استحالات و انقلابات کی نہ ابتدا ہے اور نہ انتہا۔ بد مصدق ”کل یوم ہونی شان“۔ باری تعالیٰ کے ہنون غیر محدود ہیں اور ہر شان ایک تغیر ہے اور ایک استحالہ۔ اگرچہ یہ استحالے اور انقلاب یکساں نہیں۔ بعض واضح ہوتے ہیں اور بعض خفی، کچھ محسوس ہوتے ہیں اور کچھ قطعاً غیر محسوس۔ (فتاویٰ مکیہ، ۲۵۲، ۳) ان طبعی استحالوں اور انقلابوں سے مختلف صور میں اپنی مختلف استعدادوں اور صلاحیتوں کے ساتھ ظاہر ہوتی رہتی ہیں۔

کائنات میں ترتیب اور تعاقب

اشیائے ممکنہ کے وجود اور ظہور میں اور نہ صرف ظہور، وجود ہی میں بلکہ وجود کے علاوہ دوسری صفتیں سے موصوف ہونے میں بھی جو ترتیب و تعاقب ہے کہ بعض اشیا بعض سے مقدم ہیں اور بعض سے موخر اور بعض کی معاصر، اس کی وجہ ذات باری نہیں ہے۔ باری تعالیٰ کے وجود کو تمام اشیاء سے یکساں تعلق ہے۔ اس کے وجود کی ضرورتی اور انعکاس سب کے لیے برابر ہے بلکہ اس ترتیب اور تعاقب کی وجہ خود ممکنات کی اپنی استعدادیں اور صلاحیتوں ہیں۔ (فتاویٰ مکیہ، ۲۸، ۳)

اس سے متعلق ایک اور جگہ لکھتے ہیں:

”بداء (یعنی خلق) ایسی حالت ہے جو خالق کے ساتھ ہے اور یکساں قائم ہے۔ اس

اعتبار سے اس میں کوئی انقطاع نہیں ہے۔ وجود کے عطا کرنے والے کے لیے ممکنات کی ترتیب کی قید نہیں۔ اس کی (سب سے) یکساں نسبت ہے۔ بدء ہمیشہ سے ہے اور ہمیشہ رہے گا، چنانچہ ممکنات میں سے ہر ایک کے لیے خلق کے اعتبار سے وہی اولیت ہے۔ ممکنات کی باہم نسبت سے تقدم و تاخیر تعین ہوتا ہے۔ نہ کہ حق سجانہ کے اعتبار سے۔” (فتوحاتِ مکیہ، ۲، ۵۵)

یہ صحیح ہے کہ باری تعالیٰ کے علم میں ہے کہ کوئی چیز کس وقت ظاہر ہو گی لیکن خود یہ علم اس تعاقب اور ترتیب کی علت نہیں ہے کیونکہ جیسا کہ گزر چکا ہے، علم معلوم کا تابع ہے نہ کہ معلوم علم کا۔ یہ علم ممکنات کی صلاحیتوں اور استعدادوں کا علم ہے اور ذاتی کے ساتھ مطابق ہے۔ اس میں یہ نہیں ہو سکتا کہ کوئی شے اس وقت سے پہلے موجود ہو سکے جس وقت اس کا موجود ہونا باری تعالیٰ کے علم میں مقرر ہے۔ کیونکہ اس سے پہلے اس میں موجود ہونے کی صلاحیت ہی نہیں ہے۔ وقت مقررہ سے پہلے موجود ہونے کے معنی یہ ہیں کہ وہ شے قبل از اس کے اس میں وجود قبول کرنے کی صلاحیت ہو، موجود ہو جائے۔ اسی مسئلے کو بیان کرتے ہیں:

”بلکہ حق سجانہ جن ممکنات کے متعلق جانتا ہے کہ ان کے وجود کے لیے گزشتہ کل کی قید ہے، ممکن نہیں ہے کہ انہیں آج پیدا کر دے۔ یا آئندہ کل اس لیے کہ زمانے کا تعین خلق کا نتیجہ ہے۔ قدر دن کا مطالبہ مخلوقات کا ذاتی ہے جن کے وجود کے لیے زمانے کی قید ہے، انہیں اس زمانے کے اعتبار سے خلق کیا جن کے وجود کے لیے کسی خاص حالت کی قید تھی، انہیں اس حالت کے لحاظ سے پیدا کیا اور جن کے وجود کے لیے کسی خاص صفت کی قید تھی، انہیں اس صفت کے ساتھ خلق کیا۔“ (فتوحاتِ مکیہ، ۲، ۶)

ممکنات میں خود ایسی صلاحیتوں اور استعدادوں کا ہونا جن کی وجہ سے ان میں تعاقب و ترتیب پیدا ہو، ضروری ہے اور اس کی وجہ ذات باری نہیں بلکہ خود ممکنات ہیں، یہ گزر چکا ہے کہ ممکنات غیر محدود اور غیر متناہی ہیں۔ غیر متناہی اور غیر محدود کا اپنی غیر محدودیت اور

عدم انہتا کے ساتھ دفعٹا موجود ہو جانا محال ہے، دفعٹا وجود اور ظہور مجدد اور تنہا ہی ہو جاتا ہے کیونکہ ان کے موجود ہو جانے کے بعد یہ حکم ضروری ہے کہ یہ ایسے کل ممکنات ہیں جو موجود ہو سکتے تھے اور اب کوئی ممکن وقوع پذیر نہیں ہو گا بلکہ اب کوئی ممکن رہا ہی نہیں، یعنی اس کے وجود کی انہتا ہو گئی ہے۔ غیر محدود ہوتے ہوئے محدودیت صریح تقاضہ ہے جو محال ہے۔ ذات باری اپنی ایجاد اور تکوین سے اسے ممکن نہیں بناسکتی، لہذا وجود امکنات کا تعاقب اور ان کی ترتیب خود ان کی غیر محدودیت کا اقتضاء ہے۔ اس میں کسی دوسرے کو دخل نہیں۔

”اللہ اپنی ذات کے اعتبار سے فاعل ہے تو یہ لازم نہیں کہ اس سے عالم کا فوری صدور ہو، کیونکہ ممکنات غیر متناہی ہیں۔ وہ وجود میں ترتیب کے ساتھ ہی آ سکتی ہیں۔ (یعنی بلا ترتیب موجود ہو جانا) بالذات محال ہے اور جو شے بالذات محال ہو اس میں اس وجہ سے کہ کل کو وجود میں لے آنے سے فاعل قاصر ہے، ترتیب دینا فاعل کی صفت نہیں کیونکہ اس کے لیے کل ہے ہی نہیں۔ یہ تو بالذات محال ہے اور حقیقتوں میں تبدیلی نہیں ہوا کرتی۔ ممکنات میں جو ترتیب ہے وہ خود ممکن کی ذات کی عطا کی ہوئی ہے۔ حق تعالیٰ کی ذات نے وجود عطا کیا ہے اور یہ ممکن ہے کہ ممکن کی ذات کا نور جگلی پر واقع ہونا کہ وہ اپنے آپ کو پہچان لے اور ان چیزوں کو دیکھ لے جن پر نور پھیلا ہے، ان کا نام وجود ہے۔“ (فتاویٰ مکیہ، ۲۲۵، ۳)

کائنات کا حدوث اور قدم

یہم دیکھ پچے ہیں کہ باری تعالیٰ کے مرتبہ ذات میں عالم کی ہستی نہیں ہے، یہ ایسا مرتبہ ہے کہ جس میں ذات ہے اور اس کے ساتھ کچھ نہیں۔ یہ بھی بیان کر دیا گیا ہے کہ ذات باری کے مرتبہ وجود اسماء و صفات سے ہے اور اسماء و صفات باری تعالیٰ کی ذات موجودہ کے اعتبارات اور اس کی نسبتیں ہیں۔ چونکہ اعتبارات اور نسبتیں مرتبہ میں وجود باری سے موخر ہیں، اس لیے عالم بھی مرتبے کے اعتبار سے وجود باری سے موخر سے مایا:

”اگر عالم کے وجود میں حق تعالیٰ کی ذات کو دخل ہوتا نہ کہ نسبتوں کو، تو عالم وجوداً

حق تعالیٰ کے برابر ہوتا، حالانکہ ایسا نہیں ہے نبیتیں اللہ کا ازلی حکم ہیں جو چاہتی ہیں کہ عالم کا وجود حق تعالیٰ کے وجود سے موخر ہو، لہذا عالم کو حادث کہنا صحیح ہے۔“ (فتوحاتِ مکیہ، ۲۲۵، ۲)

چونکہ عالم کا تعلق ذات باری کی نسبتوں سے ہے اور اس تعلق میں کسی حرکت یا متحرک کا اعتبار نہیں اور زمانے کا استباط اور اخراج حرکت اور متحرک سے ہوتا ہے۔ (فتوحاتِ مکیہ، ۲۵۸-۲۵۶، ۲) لہذا زمانہ خود عالم کے تحت ہے، دوسرے لفظوں میں:

”بدء (ابتداء، آفرینش) کے معنی ہیں خود ذات موجود کے تقاضے سے۔ ممکنات کے وجود کا پے در پے افتتاح بلا زمانے کا پابند کیے ہوئے کیونکہ زمانہ خود جسمانی ممکنات میں سے ہے چنانچہ ہر شے غیر معقول ہے۔ بھروسے کہ ممکن واجب کی ذات کے ساتھ مر بوط ہو۔“ (فتوحاتِ مکیہ، ۵۵، ۲)

لہذا جہاں تک زمانی تجدید کا تعلق ہے، عالم اس سے ویسا ہی بڑی ہے جیسا کہ خود باری تعالیٰ۔ نہ عالم کی کوئی زمانی ابتداء ہے نہ باری تعالیٰ کی، ذات باری سے کوئی چیز زماناً مقدم، نہ عالم سے۔ ذات اور عالم دونوں اول ہیں۔ ایک کا اول ہونا، یعنی دوسرے کا اول ہونا ہے۔ کہتے ہیں:

”ہمارے نزدیک کل عالم صرف اللہ کے ساتھ مقید ہے اور اللہ حدود و قیود سے برتر، لہذا جو شے اس کے ساتھ مقید ہے، وہ بھی اس برتری میں اس کی تابع ہے۔ حق کا اول ہونا اس مقید کا اول ہونا ہے کیونکہ حق کی اولیت عالم کے بغیر نہیں (صرف) اس کی طرف اولیت کی نسبت اور (تہما) اس کے ساتھ وصف صحیح نہیں بلکہ سب اسلامی نسبتیں اسی طرح ہیں۔“ (فتوحاتِ مکیہ، ۵۵، ۲)

فرق صرف اتنا ہے کہ ایک وجود صرف (محض) ہے، اس میں کسی قسم کا عدم نہیں۔

دوسرًا اتنا معلوم ہے اور اس پر وجود طاری ہے۔ (فتوحاتِ مکیہ، ۹۹، ۱) باری تعالیٰ کے درجات اولاً اور ابدًا مستمر اور غیر متناہی ہیں۔ کیونکہ باری تعالیٰ کی

تجالیات کا محل اس کے بھی درجات ہیں اور تجلیات کی کوئی حدداں نہیں۔ ذات باری کا ہر درجہ یا جلی عالم کا ایک درجہ ظہور ہے۔ اس لیے خود عالم کے درجات بھی مستمر اور غیر محدود ہیں۔ قدیم انس کو کہتے ہیں جو مستمر اور غیر محدود ہو الہذا عالم بھی ازاً ابد اقدیم ہے مگر عالم کی قدامت کسی شخصی درجے کے اعتبار سے نہیں بلکہ نوعی درجات کے اعتبار سے ہے۔ چنانچہ نوعی طور پر عالم ہمیشہ سے ہے اور ہمیشہ رہے گا۔ نہ اس کی ابتداء نہ انتہا لیکن اس کا ہر شخصی درجہ اور ہر جزئی مرتبہ حادث ہے۔ اس کی ابتداء بھی ہے اور انتہا بھی مگر خود ان درجات کی نہ ابتداء ہے نہ انتہا۔ شیخ اکبر اس سلسلے میں فرماتے ہیں:

”حق کے درجات کی کوئی نہایت نہیں کیونکہ اس کی تجلي انہی میں ہوتی ہے اور جلی کی انتہا نہیں، گویا بقائے عالم کی کوئی انتہا نہیں۔۔۔ دونوں طرفوں میں یعنی نازل میں نہ ابد میں جن کا (خود) ظہور اس شے کے اعتبار سے ہے جوان میں ہے یعنی عالم سے۔ یعنی عالم سے اگر عالم زائل ہو جائے تو ازل اور ابد میں امتیاز نہ رہے۔ جیسا کہ واقع ہے، چنانچہ حق تعالیٰ کے اعتبار سے بدء نہیں اور بدء کی اس کے اعتبار سے نفع بھی اس کے درجات میں سے ایک درجہ ہے جس کی بنا پر وہ عالم کی مشابہت سے بلند ہے، عالم کے درجات جو بعدہ اس کے درجات ہیں، ان کے ابد کی انتہا نہیں، گو عالم کا نزول ان میں سے کسی ایک درجے میں ہوتا ہے اور وہی درجہ عالم کی ابتداء ہے بلکہ ان میں (سے کسی ایک درجہ میں) عالم کے ظہور کی ابتداء ہے۔“ (فتحاتِ مکیہ، ۳، ۱۷۸)

حدوث و قدم عالم کے وجود کے اعتبار سے ہے، اس کی مثال اور عملی صورت کا جہاں تک تعلق ہے، عالم قدیم ہے۔ کیونکہ باری تعالیٰ کا علم اذلی اور ابدی ہے۔ (فتحاتِ مکیہ، ۱۰۰) اور عین ذات ہے، اس میں نہ تدریج ہے نہ تعاقب اور ذات باری شخصی حیثیت میں قدیم ہے، الہذا عالم کی مثال جو عالم کی علمی صورت ہے شخصی طور پر قدیم ہے۔ (فتحاتِ مکیہ، ۱۳۲)۔ اس سے ایجاد اور خلق کا تعلق نہیں، ایجاد و خلق کو موجود بنانا ہے اور عالم مثال باری

تعالیٰ کے مرتبہ علم میں ثبوت رکھتا ہے نہ کہ وجود۔

علم بزرخ اور عالم آخرت

یہ بیان ہو چکا ہے کہ عالم استحالت اور تغیرات کا لامحدود سلسلہ ہے۔۔۔ نہ حیات فا ہونے والی شے ہے نہ عالم ختم ہونے کی چیز۔ موت فانہیں بلکہ حیات کے ایک نئے استحالے اور تغیر کی ابتداء ہے۔ عالم آخرت موجودہ عالم کا انقطاع نہیں بلکہ عالم کے جدید تغیر اور استحالے کا افتتاح ہے۔ اس افتتاح کے بعد بھی استحالت کا سلسلہ برابر جاری اور قائم رہتا ہے۔ ”جن اللہ کو اللہ نے باطن میں عیناً مشاہدہ کر دیا ہے، انہیں دُنیا کے آخرت میں استحالے کا اور پھر آخرت کے کیے بعد دیگرے استحالت کا علم ہے (یہ اس طرح کا استحالة ہے) جس طرح عالم کا دُنیا میں استحالہ ہوا۔“ (فتحاتِ مکیہ، ۲۵۳، ۳)

حیات دُنیوی، حیات بزرخی اور حیات دُخوی میں زندگی کی تقسیم انسان اور جنات کے لحاظ سے ہے۔ اگر یہ نہ ہوں تو پھر آخرت اور اس عالم میں کوئی امتیاز نہیں اور نہ عالم بزرخ کی کوئی ضرورت ہے، وضاحت فرماتے ہیں:

”اگر ہم نہ ہوتے تو آخرت اور دُنیا میں امتیاز رہتا۔ اس لیے کہ اللہ تعالیٰ نے عالم میں سے اس نسبت میں صرف انسان اور جنات کا لحاظ کیا ہے۔ انسانوں کے لیے اپنے اسم ظاہر کی بنا پر ظہور قرار دیا اور اسم باطن کی بنا پر جنات کے لیے اخفا مقرر کیا، ان کے باہر دوسری سب چیزیں ان کے (تالیع) اور سخر ہیں۔“ (فتحاتِ مکیہ، ۲۵۳، ۳)

سب سے پہلے ہمارا ظہور اسی زندگی کے ساتھ اس عالم میں ہوا ہے، لہذا اس عالم کو ”دارِ دُنیا“ اور ”دارِ اولیٰ“ کہا جاتا ہے اور اس زندگی کو حیات دُنیوی۔ اس زندگی اور بعد الحشر زندگی کی درمیانی مدت، بزرخی یعنی درمیانی اور سطحی زندگی ہے جس کا مقام عالم بزرخ ہے۔ بزرخی زندگی سے ان صورتوں کا بدل جانا جن میں حشر و نشر ہوگا، دُخوی زندگی ہے اور عالم آخرت اس زندگی کا مقام ہے کیونکہ موجودہ زندگی کے اعتبار سے وہ دوسرا عالم اور دوسری

زندگی ہے۔ (فتوحات مکیہ، ۱، ۲۵۳)

شیخ کے نزدیک جس حیات میں ضعف و اشغال نہیں، وہ اخروی حیات ہے۔ موجودہ زندگی میں جو چیزیں معنوی اور تخلیٰ ہیں، عالم آخرت میں محسوس اور واقعی ہو جائیں گی، لیکن دنیوی زندگی کے بغیر اخروی زندگی ممکن نہیں۔ اخروی زندگی کے لیے خاص قسم کی تربیت اور خاص نشوونما کی ضرورت ہے تاکہ اس زندگی کے لیے جو طاقت اور تخلیٰ درکار ہے وہ حاصل ہو جائے۔ چنانچہ عالم برزخ اصل میں تربیت گاہ ہے عالم برزخ کی تشریع اور افادیت پر بحث کرتے ہوئے لکھتے ہیں:

”انسان دُنیا کے بطن میں ہے اور اس کا زمانہ پیری ماہ ولادت ہے اور اسے دُنیا اپنے بطن سے برزخ میں پہنچا دیتی ہے۔ یہ آخرت کی منزلوں میں سے سب سے پہلی منزل ہے۔ اس میں انسان روزِ حشر تک اسی طرح تربیت پاتا ہے۔ جیسے بچہ۔ یہ (وقہ) چالیس کے برابر ہے یعنی اس زمانے کے برابر جس میں رسولوں کی بعثت ہوتی ہے جو امورِ الہی کے علم میں سب عالم سے زیادہ کامل ہیں۔ چنانچہ دارکرامت (آخرت) میں وہ ایسی قوت حاصل کر لیتے ہیں جس کے بعد ضعف نہیں۔ چنانچہ یہاں جن چیزوں کا ان کے خیال میں معنوی وجود ہوتا ہے، وہاں ان کا وجود حسی ہو جاتا ہے۔“ (فتوحات مکیہ، ۱، ۲۵۳)

شیخ کے نزدیک ممکنات سب کے سب خیالی ہیں۔ اس لیے حیات دنیوی ہو یا حیات برزخی یا اخروی، ان سب کی ہستی خیالی ہے۔ تاہم ان میں باہم فرق ہے۔ اگر ان میں فرق نہ ہوتا تو ان میں اختلاف اور امتیاز کے کوئی معنی نہیں تھے۔ علاوه ازیں بغیر فرق کے تغیر اور استحالہ بھی بے معنی ہو جائے گا۔ چنانچہ وہ کہتے ہیں کہ دنیوی زندگی اب خواب ہے اور موت احساس بیداری کے ساتھ اس خواب کے انقطاع کا شعور اور یہ بیداری حقیقتاً خود بھی خواب ہی ہے جہاں سے برزخی حیات کا دوسرا خواب شروع ہوتا ہے جو حشر کی بیداری پر ختم ہوتا ہے۔ چونکہ اسی طرح کی خواب آسا تبدیلیاں یکے بعد دیگرے مسلسل ہوتی رہتی ہیں اور ان خوابوں

میں سے کسی خواب پر بھی خواب کا گمان نہیں ہوتا گویا یہ مسلسل زندگی اس کے احوال خواب در خواب ہیں اور ہر ایک اپنی جگہ واقعہ بھی۔ موت سے بحث کرتے ہوئے لکھتے ہیں:

”وہ (یعنی موت) دنیوی زندگی کی حالت کے اعتبار سے بیداری ہے جب اخروی زندگی میں معمouth ہوں گے تو معمouth شخص کہے گا ”ہمیں ہمارے خواب سے کس نے اٹھایا؟“۔ بعد الموت کے وقفعے میں اس کی ہستی ایسی ہوگی جیسے سوتے میں سونے والے کی۔ باوجود یہ کہ صاحب شریعت نے اس کا نام بیداری رکھا ہے۔ اسی طرح جس حالت میں تم ہو گے، اس سے منتقل ہونا ناگزیر ہے۔“ (فتحاتِ کمیہ، ۲۳۱۳)

زمان اور ازال

شیخ کے نزدیک زمانے کے دو مفہوم ہیں۔ ایک تو یہی عالم مفہوم جس کی آفتاب کے طلوع و غروب سے حد بندی ہوتی ہے اور دن، رات، ماہ و سال، اس کے اجزاء ہیں۔ اس مفہوم کے اعتبار سے زمانے کا اختراج فلک الافق یا دوسرے افلک یا دوسرے متمیزات کی حرکت سے ہوتا ہے۔ اس معنی میں زمانے کا عینی وجود نہیں۔ (فتحاتِ کمیہ، ۵۸۶) بلکہ طبعی اجسام کا ایک عرض ہے۔

”زمان و مکان بھی طبعی اجسام کے عوارض ہیں مگر زمانہ و ہمی شے ہے اس کی کوئی ہستی نہیں۔ افلک اور دوسری متمیز چیزوں کی حرکت سے اس کا ظہور ہوتا ہے۔ جب ان سے متعلق لفظ ”کب سے سوال ہو؟“۔ (فتحاتِ کمیہ، ۲۵۸)

چونکہ ہر موجود زمانے کا معرفی ہے اور دوسرے موجودات کے اعتبار سے کوئی نہ کوئی زمانی نسبت، تقدم، تاخر اور معیت کی حاصل ہے۔ اگر زمانہ خود کوئی حقیقی وجود رکھتا، تو خود اس کے لیے بھی دوسرے موجودات کے اعتبار سے ان نسبتوں میں سے کوئی نہ کوئی نسبت حاصل ہوتی۔ اس کے معنی یہ ہوتے کہ خود زمانے کے لیے ایک دوسرا زمانہ درکار ہوتا اعلیٰ ہذا القیاس۔ (فتحاتِ کمیہ، ۱۳۲۵)

جس طرح بعض اشیا دوسری اشیا سے زماناً موخر ہیں، اسی طرح باری تعالیٰ سے بھی موخر ہیں اور باری تعالیٰ ان سے زماناً مقدم ہے۔ گویا عالم کے ساتھ باری تعالیٰ بھی زمانی نسبت سے موصوف ہے۔ لیکن اس کا یہ موصوف ہونا، اس کی ذات کا اعتبار نہیں کیونکہ زمانے کا استنباط جسمانی ممکنات سے ہوتا ہے اور وہ ذات باری سے ذاتاً موخر ہے۔ اس لیے عالم کو زمانی نسبت باری تعالیٰ کے ان احکام کے اعتبار سے حاصل ہوتی ہے جو عالم میں جاری ہیں اور خود باری تعالیٰ عالم کے احکام کی بنا پر اس نسبت سے موصوف ہوتا ہے:

”رب، مربوب کے لیے زمانہ ہے اور مربوب رب کے لیے کیونکہ ہر ایک کے لیے جو حکم بھی ثابت ہوتا ہے، وہ دوسرے کے اعتبار سے ہوتا ہے۔ اس بنا پر کہ ہر ایک کے لیے کہا جاتا ہے کہ ”اس کی مثل کوئی شے نہیں۔“ کوئی بھی ایک دوسرے کے لیے زمانہ نہیں ہو سکتا، کیونکہ باہم نسبت ختم ہو گئی مگر ہر ایک کے لیے یہ صورت اس کی ذات کے اعتبار سے ہے نہ کہ احکام کے اعتبار سے۔ جب احکام کا لاحاظ کیا جائے جو حق کے عالم کے ساتھ اور عالم کے حق کے ساتھ وابستہ ہیں۔ تو یہ صحیح ہے کہ ہر ایک کے احکام دوسرے کے لیے زمانہ ہو جائیں گے۔“ (فتحاتِ مکیہ، ۳، ۵۲۷)

اس وہی نسبت سے قطع نظر واقع میں ذات باری کے لیے عالم کے اعتبار سے نہ قبیلت ہے نہ معیت اور بعدیت کیونکہ جن چیزوں پر یہ اعتبارات موقوف ہیں، وہ مخلوق ہیں اور باری تعالیٰ غیر مخلوق ہے۔ دونوں میں حقیقی انتیاز یہ ہے کہ ایک وجود صرف (مغض) ہے اور ہمیشہ سے ہست، اور دوسرے کی ہستی عدم سے پیدا ہے، ان دونوں وجودوں میں ایک وہی امتداد اور وہی خلایا فصل حاکل ہے۔ (فتحاتِ مکیہ، ۱: ۹۹-۱۱۰، ۱۲۸)

ممکنات کے لیے زمانے کی جو حیثیت ہے، وہی باری تعالیٰ کے لیے ازل کی ہے، جس طرح زمانہ یعنی وجود نہیں رکھتا۔ اسی طرح سے ازل کا کوئی یعنی وجود نہیں ہے۔ (فتحاتِ مکیہ، ۳-۲، نیز ۱-۳۲۲) باری تعالیٰ کو ازلی کہنے کے معنی یہ ہیں کہ اس سے کوئی چیز مقدم یا اول

نہیں اور یہ سلبی اور عدی مفہوم ہے اور محض وہی (رسالة المعرفة، ۲۰۷)۔ خود اzel کا تصور بھی عالم پر موقوف ہے۔ اگر عالم نہ ہوتا تو پاری تعالیٰ کو نہ از لی کہا جا سکتا ہے۔ نہ ابدی اور نہ ازل اور ابد میں کوئی امتیاز ہوتا اور نہ کوئی ان کا متنعین مفہوم ہو سکتا تھا۔

شان اور فعل

زمانے کے دوسرے مفہوم کو آفتاب کے طلوع و غروب یا لٹک الافلاک کی حرکت سے کوئی تعلق نہیں۔ اس کا استنباط فعل اور تاثیر سے ہوتا ہے۔ شنخ اسے یومِ شان کہتے ہیں، کیونکہ اس کی تحدید باری تعالیٰ کے فعل اور شان سے ہوتی ہے۔

”ایام بہت ہیں کچھ بڑے اور کچھ چھوٹے۔ سب سے چھوٹا زمانہ فرد ہے، اور ہر روز وہ ایک نئی شان کا حدوث ہوتا ہے، یہ صغیر ترین اور دقیق ترین یوم ہے اور سب سے بڑے کی کوئی حد نہیں ہے۔“ (فتحاتِ مکیہ، ۱، ۳۲۵)

باری تعالیٰ کا فعل اور اس کی شان بعینہ غلق اور بکوین ہے، اسی لیے کہتے ہیں:
”کل یوم ہونی شان“، میں شان جو کہ فعل ہے صغیر ترین دن یعنی غیر منقسم زمان فرد میں اس کی ایجاد ہے۔ (فتحاتِ مکیہ، ۲، ۳۲۵)

یہ یوم جہاں تک اس کی اپنی ذات کا تعلق ہے، فعل اور تاثیر ہے۔ فعل اور تاثیر آنی اور فتحی ہیں، ان میں کوئی امتداد نہیں۔ گویا یہ ایک آن ہے جو لمحہ (پلک جھپکنے) سے بھی کم ہے۔ مگر جہاں تک اس کی صورت یا اثر کا تعلق ہے، دنیا کے عام دنوں کے پیانوں سے اس کی مقدار کم و بیش ہو سکتی ہے کیونکہ فعل اور تاثیر کا ظہورِ ممکنات کی اثر پذیری کی قابلیتوں اور صلاحیتوں کے اعتبار سے مختلف ہو سکتا ہے۔ ورنہ فی نفسہ اس میں نہ صفر ہے اور نہ کبھر۔ اس کو صغیر اور کبیر یا آنی کہنا اسی عامِ مشی دن کے لحاظ سے ہے۔

”ایام کی مقدار میں اگرچہ مختلف ہیں اور ان کا شمار کرنده مشی دن ہے۔ تاہم اللہ کا امر ان میں نظر کی جھپک جیسا ہے۔ یہ تمثیل افہام و تفہیم کے لیے ہے بلکہ وہ تو اس کی مقدار

سے بھی بہت کم ہے۔ اس کی مقدار وہی زمانہ فرد ہے جو یوم شان ہے۔” (فتواتِ مکیہ، ۱، ۸۲-۲، نیز، ۲۳۵)

مکان و حیز

شیخ کے نزدیک مکان سے مراد ایسی ہے ہے جس پر کوئی جسم ظہرا ہوا اور قائم ہو یا گزرتے ہوئے اسے قطع کر رہا ہو۔ مکان کا یہی مفہوم ہے جس میں لوگ عام طور سے لفظ مکان بولتے ہیں یعنی ”جگہ“ ایسا پھیلا ویا امتداد جو کسی جسم کو گھیرے ہوا وہ جسم اس میں پوری طرح سایا ہوا ہو۔ شیخ اسے حیز کہتے ہیں۔ شیخ کے نزدیک مکان اور حیز دونوں نسبتی اور اضافی ہیں، ان کا کوئی عینی وجود نہیں۔ اجسام مکملہ یا متمیزہ کو کسی دوسرے جسم سے حرکت یا سکون کی بنا پر جو خاص تعلق ہوتا ہے، اس کی یہ تعبیریں ہیں۔ اس تعلق سے قطع نظر ان دونوں کی اپنی کوئی نسبتی نہیں ہے۔ ان کے الفاظ میں:

”زمان و مکان بھی طبعی اجسام کے عوارض ہیں مگر زمان و ہمی ہے ہے۔ اس کا کوئی وجود نہیں۔ چنانچہ حیز اور زمان کا بھی عینی وجود نہیں۔ وجود تحرک و ساکن اشیا کا ہے۔ مکان وہ ہے ہے جس پر اجسام ظہرے ہوئے ہیں۔ وہ شے نہیں ہے جس میں اجسام سائے ہوئے ہیں تو وہ حیز ہے نہ کہ مکان، چنانچہ مکان بھی اضافی ہے ہے جو ایسے موجود عینی سے متعلق ہے جس پر جسم پڑا ہوتا ہے، یا اس کو اس پر سے نہ کہ اس میں سے گزر کر قطع کرتا ہے۔“ (فتواتِ مکیہ، ۲، ۲۵۸)

حرکت اور سکون

حرکت و سکون بھی شیخ کے نزدیک نسبتی اور اضافی امور ہیں۔ واقع میں کسی ایسی ذات کا وجود نہیں جسے حرکت یا سکون کہا جاسکے، بلکہ یہ تمیز اور مکانی اجسام کے عوارض ہیں۔ حرکت اور سکون کے بارے میں تحقیق یہ ہے کہ یہ ایسے طبعی اور متمیز اجسام کی اضافتیں ہیں جو مکان رکھتے ہوں اور اگر ابھی تک مرتبہ امکان میں ہے تو ان میں مکان میں ہونے کی

صلاحیت ہو۔

للعقل لب و للباب احلام و لغصي في وجود الكون احكام
 (عقل کے لیے مغز ہے اور اہل عقل کے لیے احلام اور وجود کائنات میں نبی کے لیے احکام)
 تمضي الليل مع الانفاس في عمره لخوض فيه و أيام و العوام
 (سانس کے ساتھ دن رات گزرتے جا رہے ہیں اور غور و فکر کے لیے دنوں اور
 سالوں میں بدل رہے ہیں)

ومالنا منه من علم معرفة الا القصور والقدام وايهام
 (اور ہمیں کوئی علم و معرفت حاصل نہیں، سوائے قصور، اقدام اور لحاظ کے)
 العلم بالله نفي العلم عنك به فكل ما نحن فيه اوهام
 (فتحات مکیہ، ۲۱۱، ۲)

(علم تو اللہ تعالیٰ کے پاس ہی ہے باقی جو تیرے پاس ہے یا ہمارے پاس ہے، اس کی حیثیت وہم سے زیادہ نہیں۔)

(مرتبہ: ڈاکٹر سعادت سعید)
